

# ପୂଜାପୁର



ଫକୀରମୋହନ ଝାମରା



ଶ୍ରୀ ଫକୀରମୋହନ ସେନାପତି ପ୍ରଣୀତ

# ପୂଜାସ୍ଥଳ ।

(କଳିଙ୍ଗ ଗବେଷଣା ଏକାଡେମୀ ପକ୍ଷରୁ ସଂଗୃହୀତ ଓ ସଂପାଦିତ)

ସମ୍ପାଦନା

ସୁରଶ କୁମାର ନାୟକ



ପ୍ରକାଶକ :

ଉର୍ମିଳା ପବ୍ଲିକେଶନ

ବିନୋଦ ବିହାରୀ, କଟକ-୨

ପୂଜାଫୁଲ

ସମ୍ପାଦନା :

ସ୍ମରଣ କୁମାର ନାୟକ

ପ୍ରକାଶକ :

ଉର୍ମିଳା ପବ୍ଲିକେଶନ

ବିନୋଦ ବିହାରୀ, କଟକ - ୭୫୩୦୦୨

ପ୍ରାପ୍ତିସ୍ଥାନ :

ଭାସ୍କର ଟ୍ରେଡର୍ସ

ବିନୋଦ ବିହାରୀ, କଟକ - ୭୫୩୦୦୨

କମ୍ପ୍ୟୁଟର ସହାୟତା :

ମା' ଶାରଳା ଡି.ଟି.ପି., କଟକ-୧୪

ପ୍ରଥମ ପ୍ରକାଶ : ୨୦୦୫

ମୂଲ୍ୟ : ଟ ୨୭/-

**PUJA PHULA**

*Editor :*

**Smaran Kumar Nayak**

*Publisher :*

**Urmila Publication**

**Binod Behari, Cuttack-753002**

*Available at :*

**Vaskar Traders**

**Binod Behari, Cuttack-753002**

*Computer Assistance :*

**Maa Sarala D.T.P., Ctc.-14**

**First Edition - 2005**

**Price : Rs. 26/-**

**ISBN 81-86080-05-8**

## ଏ ସମ୍ପାଦନା ସମ୍ପର୍କରେ.....

୧୯୬୩ ମସିହାରେ ‘ଫକୀର’ ମୋହନ ଗ୍ରନ୍ଥାବଳୀ’ର ଦ୍ଵିତୀୟ ସଂସ୍କରଣ ପରେ ଫକୀରମୋହନଙ୍କ ପ୍ରତ୍ୟେକ କୃତିର ପୁନଃସଂଗ୍ରହ ଏଇ କେତେବର୍ଷ ହେଲା ଆରମ୍ଭ ହୋଇଛି । ଏ କ୍ଷେତ୍ରରେ ଡକ୍ଟର ଗଗନେନ୍ଦ୍ରନାଥ ଦାଶ, ଡକ୍ଟର ସୁଦର୍ଶନ ଆଚାର୍ଯ୍ୟ, ଲକ୍ଷ୍ମୀକାନ୍ତ ତ୍ରିପାଠୀ, ଅରବିନ୍ଦ ଗିରି, କଲ୍ୟାଣ ପଟ୍ଟନାୟକ, ଏବଂ ଦେବେନ୍ଦ୍ର କୁମାର ଦାଶଙ୍କର ଭୂମିକା ଅନସ୍ଵୀକାର୍ଯ୍ୟ । ଶ୍ରୀନିବାସ ମିଶ୍ର ଆତ୍ମଚରିତ ସମ୍ପାଦନା କରି ଓ ‘ଉତ୍କଳ ସାହିତ୍ୟ’ରୁ ମୂଳ ପାଠ ସଂଗ୍ରହ କରି ପ୍ରଥମେ ୧୯୬୩ ମସିହାରେ ଅନେକ ନୂତନତାର ସୂଚନା ଦେଇଥିଲେ । ଆତ୍ମଜୀବନୀ,ର ସଂପୂର୍ଣ୍ଣତା ଦିଗରେ ‘କଳିଙ୍ଗ ଗବେଷଣା ଏକାଡେମୀ’ ଅଂଶଗ୍ରହଣ କରି ‘ବାଲେଶ୍ଵରରେ ବାଳିକା ବିଦ୍ୟାଳୟ ଛାପନ, ଦୁଷ୍ଟାପ୍ୟ ଅଧ୍ୟାୟକକୁ ସଂଗ୍ରହ ପୂର୍ବକ ଦୈନିକ ସମ୍ବାଦପତ୍ର ସମୟ (୨୦୦୩)ରେ ପ୍ରକାଶ କରିଥିଲା । ପରେ ଆତ୍ମଚରିତକୁ ପୁନଃସମ୍ପାଦନା ପୂର୍ବକ ପ୍ରେଷ୍ଟସ ପବ୍ଲିଶର୍ସ ପକ୍ଷରୁ ପ୍ରକାଶ କରାଯାଇଥିଲା । ସେହି ବିଷୟକୁ ଦୃଷ୍ଟି ଆଗରେ ରଖି ଆଜି ‘ପୂଜାଫୁଲ’ ପୁସ୍ତକଟିକୁ ମୂଳପୁସ୍ତକ ଅନୁସାରେ ପ୍ରକାଶ କରାଯାଉଛି । ଏହାର ପ୍ରଥମ ସଂସ୍କରଣ ୧୯୧୨ ସାଲ ଏବଂ ଦ୍ଵିତୀୟ ସଂସ୍କରଣ ୧୯୧୬ ସାଲରେ ପ୍ରକାଶ ପାଇଥିଲା । ଗ୍ରନ୍ଥାବଳୀ (୧୯୬୩) ସାଲରେ ପ୍ରକାଶ ହେବାବେଳକୁ ଏହାର ବିକୃତ ରୂପ ପ୍ରକାଶ ପାଇଥିଲା । ଏଥିରେ ଏକ ‘ଉତ୍ସର୍ଗ ପତ୍ର’ ବାଦ ପଡ଼ିଥିଲା । ବହୁ ରଞ୍ଜନ କୁମାର ପଣ୍ଡା ତାଙ୍କର ବ୍ୟକ୍ତିଗତ ସଂଗ୍ରହରୁ ଏହି ପୁସ୍ତକଟି ଯୋଗାଇ ଦେଇଛନ୍ତି । ପୁସ୍ତକଟିର ସମାଲୋଚନା ଏହି ସ୍ଥାନରେ କରାଯାଉନାହିଁ । ଏହି ସମ୍ପାଦନାରେ ୨ୟ ସଂସ୍କରଣ (୧୯୧୬)କୁ ଗ୍ରହଣ କରାଯାଇଛି । ଫକୀରମୋହନ ପ୍ରକଳ୍ପର ନିର୍ଦ୍ଦେଶକ ପ୍ରଫେସର ଡକ୍ଟର ଗଗନେନ୍ଦ୍ରନାଥ ଦାଶଙ୍କ ନିର୍ଦ୍ଦେଶନା ଅନୁଯାୟୀ ଏହାକୁ ସଂପାଦନା କରାଯାଇଛି ।

ଉର୍ଦ୍ଦିଳା ପ୍ରକାଶନର ସହାଧିକାରୀଣୀ ପ୍ରୀତି ଭଗତ ଏହି ପୁସ୍ତକଟିର ପ୍ରକାଶନ ଭାର ଗ୍ରହଣ କରିଥିବାରୁ ଏ ଅବସରରେ ତାଙ୍କୁ ଅନେକ ଅନେକ ଧନ୍ୟବାଦ । ପୁସ୍ତକଟିର ପୁଫ ସଂଶୋଧନ ସମୟରେ କୁମାରୀ ବନଜା ସାହୁ ଓ ବିଶାଖା ସାହୁ ସାହାଯ୍ୟ କରିଥିବାରୁ ଏହି ସଂସ୍କରଣର ସମସ୍ତ ଗୌରବ ତାହାଙ୍କର ପ୍ରାପ୍ୟ । ମୂଳପାଠକୁ ଦେଖି ଅବିକଳ ନିକଳ କରିବାରେ ସେମାନଙ୍କର କଷ୍ଟସାଧ୍ୟ ପ୍ରୟାସ ବାସ୍ତବିକ ପ୍ରଶଂସନୀୟ । ଏହି ସଂସ୍କରଣଟି ପାଠକମାନଙ୍କର କାର୍ଯ୍ୟରେ ଆସିଲେ ଶ୍ରମସାର୍ଥକ ହେଲା ବୋଲି ମଣିବି ।

ତା. ୨୬.୦୧.୦୫

କଟକ

ସ୍ମରଣ କୁମାର ନାୟକ

ସମ୍ପାଦକ

କଳିଙ୍ଗ ଗବେଷଣା ଏକାଡେମୀ

## ଉତ୍ସର୍ଗ ପତ୍ର

ଉତ୍କଳର ଆଶାଉରସା-ସ୍ଥଳ ଶିକ୍ଷିତ ଯୁବକମାନଙ୍କ କରକମଳରେ ଏହି କ୍ଷୁଦ୍ର ପୁସ୍ତକ ଖଣ୍ଡିକ ସମ୍ବେହରେ ଉପହାର ସ୍ୱରୂପ ପ୍ରଦାନ କଲି । ଆକାର ଅବା ଗୁଣରେ ଏହା ଉପହାରର ଉପଯୋଗୀ ବୋଲି ନିଶ୍ଚୟ ସ୍ୱୀକାର କରା ଯାଇ ନ ପାରେ । ମାତ୍ର ଅର୍ଥପ୍ରୟାସୀ ନିର୍ବିନ ଧନୀ ଲୋକମାନଙ୍କୁ ତୁଚ୍ଛ ବସ୍ତୁ ଭେଟି ଦେଇ ସେମାନଙ୍କଠାରୁ ମୂଲ୍ୟବାନ ବସ୍ତୁ ପ୍ରତ୍ୟାଶା କରିଥାଏ । ଏହି ସାମାନ୍ୟ ଉପହାର ବଦଳରେ ଶିକ୍ଷିତ ଯୁବକମାନଙ୍କଠାରୁ ଉତ୍କୃଷ୍ଟର ପୁସ୍ତକ ପ୍ରତ୍ୟାଶା କରୁଁ ।

“ତ ଯାତଜ୍ଞା ସତ୍ପତ୍ନେ ବ୍ରଜତି ହି କଦାଚିତ୍ ବିପଳତାଂ ।”

ବ୍ରଜକାର ।

## ସୂଚୀପତ୍ର

ବିଷୟ	ପୃଷ୍ଠା
୧. ପୂଜାସ୍ଥଳ	୭
୨. ମାନସ ପ୍ରତିମା	୮
୩. ଶ୍ରେତ୍ର	୯
୪. ନିୟମ ପାଳନ	୧୦
୫. ଜୀର୍ଣ୍ଣ ପଲ୍ଲବର ଆଶୀର୍ବାଦ	୧୦
୬. ଭୂଲିବାର	୧୧
୭. ଦୁଃସ ପଦେ ସ୍ଥାନ	୧୨
୮. ଚିତ୍ରକର	୧୩
୯. ଜନ୍ମଭୂମି	୧୪
୧୦. ଜଗତ ସୁଖମୟ	୧୪
୧୧. ନିବେଦନ	୧୬
୧୨. ଶେଷଦିନ	୧୭
୧୩. ଭାଇକଳି	୧୭
୧୪. କପୋତ ଦମ୍ପତି	୧୯
୧୫. ମହାଧାମରେ ମିଳନ	୧୯

୧୬. ବାଟବଣା	୨୦
୧୭. ଭାବନା	୨୧
୧୮. ସଙ୍ଗଳାଭ	୨୨
୧୯. ଯୌବନଜୀବନ	୨୨
୨୦. ବାକ୍ୟ ସଂଯମ	୨୩
୨୧. ପ୍ରଜାପତି	୨୪
୨୨. ସୁଭାବର ନବଭାବ	୨୫
୨୩. ବିଧବାର ଅଭିଶାପ	୨୬
୨୪. ଶାନ୍ତିକାନନ	୨୯
୨୫. ଧର୍ମରାଜ୍ୟ	୩୨
୨୬. ପଦ୍ୟମାଳା	୩୭







କାହାର ମହିମା                      ଗୁଣର ଗାରିମା  
    ଜଗତେ ରଟାଏ ଖ୍ୟାତି,  
 ରଚନା ସୁଷମା                      ଲାବଣ୍ୟର ସୀମା  
    ପ୍ରକଟେ ଅପୂର୍ବ ରୀତି ।  
 ଯେ ପ୍ରଭୁ ଜଞ୍ଜିତେ                      ଦେଖେ ଅପ୍ରମିତେ  
    ପୁଷ୍ପ ଜଗତେ ବିସ୍ତାର,  
 ମଳିନ ହସ୍ତରେ                      ତୋଳି ସେ ପୁଷ୍ପରେ  
    ବିତମ୍ବନା ପୂଜିବାର ।  
 ଉକ୍ତି ପୁଷ୍ପ ଜଳେ                      ପବିତ୍ରତା ଜଳେ  
    ଧୌତ କରି ବାସ୍ନା ମନେ —  
 କରି ସମର୍ପଣ                      ପ୍ରଭୁଙ୍କ ଚରଣ  
    ପୂଜୁଥିବି ଅନୁଷ୍ଠଣେ ।



## ମାନସ ପ୍ରତିମା ।

“ନ ତତ୍ର ସୂର୍ଯ୍ୟୋ ଭାତି ନ ତାରକଂ  
 ନେମା ବିଦ୍ୟୁତୋଭାତି କୁତୋଽୟମଗ୍ନିଃ ।  
 ତମେବ ଭାତମନୁଭାତି ସର୍ବଂ  
 ତସ୍ୟ ଭାଷା ସର୍ବମିଦଂ ବିଭାତି ।” ଉପନିଷଦ୍ ।

ବିଶାଳ ଅବନୀ ନର ନୟନେ ବିକାଶେ,  
 ଅଶୁରୂପେ ଭାସେ ମାତ୍ର ଅନନ୍ତ ଆକାଶେ ।  
 ବିଶ୍ୱ ବ୍ରହ୍ମାଣ୍ଡର ପତି ଅନନ୍ତ ମହାନ,  
 କି ଆକାରେ ତାଙ୍କ ରୂପେ ବଢ଼ିବି ନିର୍ମାଣ !

ଯେ ପ୍ରଭୁ ଜଞ୍ଜିତେ ବିଶ୍ୱ ସଂସାର ଅସୀମ ।  
 କେଉଁ ଉପକରଣରେ ଗଢ଼ିବି ପ୍ରତିମା ।  
 ବାକ୍ୟ-ମନ-ଅଗୋଚର କଳ୍ପନା-ଅତୀତ,  
 ଉଦ୍ଦେଶ ନ ପାଇ ଧ୍ୟାନେ ଅବସନ୍ନ ଚିତ୍ତ ।

ଚନ୍ଦ୍ର ସୂର୍ଯ୍ୟ ଗ୍ରହାବଳୀ ନକ୍ଷତ୍ରମଣ୍ଡଳ,  
 ଚକ୍ଷୁ ଚପଳାଞ୍ଜୁଳା କୁଳନ୍ତ ଅନଳ,  
 ବିକାଶେ ଜଗତେ ଜ୍ୟୋତି ଯାହା ଆଦେଶରେ ।  
 ସେ ସର୍ବ ଅଶକ୍ତ ବିଭୁ ବର୍ଣ୍ଣ ବିକାଶରେ ।

ହେ ମହାନ ମହେଶ୍ୱର ମାନସଦେବତା,  
ପ୍ରାଣେ ଅନୁଭବେ ସର୍ବସ୍ଥାନେ ତୁମ୍ଭ ସତ୍ତା ।  
ନିଃଶ୍ୱାସେ ଶୋଣିତାଧାରେ ନିତ୍ୟ ବିଦ୍ୟମାନ,  
ହୃଦୟମନ୍ଦିରେ ଶୁଭେ ଗନ୍ଧାର ଆହ୍ୱାନ ।

ହେ ପ୍ରଭୁ ସଂଶୟାତୀତ କର ମୋର ଚିତ୍ତ,  
ଗାଢ଼ବି ବିରଳେ ବସି ସ୍ୱର୍ଗୀୟ ସଂଗୀତ ।  
ଗୁଣାତୀତ ବିଶ୍ୱାତୀତ ସର୍ବମୂଳାଧାର,  
ମାନସପ୍ରତିମା ମୋର ଘେନ ନମସ୍କାର ।



## ସ୍ତୋତ୍ର ।

ଯଜ୍ଞାଗ୍ରତ ଦୂରମୁଦୈତି ଦୈବତଦୁ-  
ସୁପ୍ତସ୍ୟ ତଥୈବେତି ଦୂରଙ୍ଗମଂ  
ଜ୍ୟୋତିଷାଂ ଜ୍ୟୋତିରେକଂ  
ତନ୍ମମେମନଃ ଶିବ ସଙ୍କ୍ଷମସ୍ତୁ ।— ଯଜୁର୍ବେଦ ।

ଯେ ଦେବତା ଜାଗରଣେ ଥାନ୍ତି ଦୂରେ ଦୂରେ,  
ସ୍ୱପନରେ ଅନୁଭବୁଁ ହୃଦ ଅନ୍ତଃପୁରେ,  
ଅନନ୍ତ ଜ୍ୟୋତିର ଜ୍ୟୋତି ରୂପ ବିଦ୍ୟମାନ,  
କରନ୍ତୁ ମୋ ମନେ ଶିବ ସଙ୍କ୍ଷ ବିଧାନ ।

ଯାହା ବଳେ କ୍ରିୟାବାନ ଜଗତର ଲୋକ,  
ଅନନ୍ତ ଜ୍ୟୋତିର ଜ୍ୟୋତି ହୃଦା ଆଲୋକ,  
ପରମ ଜ୍ଞାନର ସୁଧା ଅନନ୍ତ ମହାନ  
କରନ୍ତୁ ମୋ ମନେ ଶିବ ସଙ୍କ୍ଷ ବିଧାନ ।

ହୋଇଛନ୍ତି ହେଉଛନ୍ତି ହେବେ ଯା କୃପାରେ  
ଅତେତ ଚେତନ ଲୋକ ଜଗତ ସଂସାରେ,  
ଅମୃତ ଉଷରେ ବିଶ୍ୱ ସର୍ବ ସମାଧାନ  
କରନ୍ତୁ ମୋ ମନେ ଶିବ ସଙ୍କ୍ଷ ବିଧାନ ।

ମନସ୍ତୀ ତପସ୍ୱିଗଣ ଯୁଗ ଯୁଗାନ୍ତରେ  
ଯଜ୍ଞ ଅନୁଷ୍ଠାନ କରିଥାନ୍ତି ନିରନ୍ତରେ,  
ବେଦବିଦ ସପ୍ତ ହୋତା ଯଜ୍ଞ ଅନୁଷ୍ଠାନ,  
କରନ୍ତୁ ମୋ ମନେ ଶିବ ସଙ୍କ୍ଷ ବିଧାନ ।

ଚକ୍ରନେମି ଯୁକ୍ତ ଅର ସମାନ ସଂସାର,  
 ରକ ଯଜ୍ଞ ସାମବେଦ ନିଖିଳ ଆଧାର,  
 ବିଶ୍ୱସୃଷ୍ଟି ମୂଳ ମହାମହେଶ ମହାନ  
 କରନ୍ତୁ ମୋ ମନେ ଶିବ ସଙ୍କଳ୍ପ ବିଧାନ ।  
 ନିପୁଣ ସାରଥୀ ଯଥା ରଥର ଚାଳକ,  
 ଯେଉଁ ମହାଦେବ ବିଶ୍ୱସୃଷ୍ଟି ନିୟାମକ,  
 ସେହି ମହାମହେଶ୍ୱର ଅନନ୍ତ ମହାନ  
 କରନ୍ତୁ ମୋ ମନେ ଶିବ ସଙ୍କଳ୍ପ ବିଧାନ ।



## ନିୟମ ପାଳନ ।

ସୂର୍ଯ୍ୟାଚନ୍ଦ୍ରମସୌ ଧାତାଯଥା ପୂର୍ବମକଳ୍ପୟତ୍  
 ଦିବଂ ଚ ପୃଥିବୀଂ ଚାନ୍ତରୀକ୍ଷମଥୋ ସ୍ୱଃ ।— ରଗ୍‌ବେଦ ।

ସୂର୍ଯ୍ୟ ଚନ୍ଦ୍ର ଗ୍ରହ ତାରା ଅନନ୍ତ ଗଗନେ  
 ସ୍ୱ ସ୍ୱ କ୍ଷେତ୍ର ନିୟମିତ ଗତି ଅନୁକ୍ଷଣେ,  
 ଅନନ୍ତ ଆକାଶମାର୍ଗେ ଅନନ୍ତ ଭାସ୍କର  
 ଅବସ୍ଥିତ ଆକର୍ଷଣ କରି ପରସ୍ପର ।  
 ଏ ବିଶ୍ୱ ବ୍ରହ୍ମାଣ୍ଡ କାର୍ଯ୍ୟ ଦେଖ ଅନୁମାନି,  
 ଜଡ଼ପିଣ୍ଡଗଣ ଛନ୍ତି ପ୍ରଭୁ ଆଜ୍ଞା ମାନି ।  
 ଗ୍ରହଗତି କକ୍ଷମାର୍ଗ ବିଷୟ ଭାବନା  
 କଲେ ମନପ୍ରାଣ ଅବସନ୍ନ ଯାଏ ଜଣା ।  
 ପ୍ରତ୍ୟକ୍ଷ ଆଦର୍ଶ ଦେଖି ହେ ମାନବଗଣ,  
 କର ନାହିଁ ବିଶ୍ୱପତି ନିୟମ ଲଙ୍ଘନ ।



## ଜୀର୍ଣ୍ଣ ପଲ୍ଲବର ଆଶୀର୍ବାଦ ।

ସମଧର୍ମା କେତେ ପତ୍ର ଥିଲେ ସହିତରେ,  
 ମଣ୍ଡିତ ଶୋଭିତ ହୋଇଥିଲୁଁ ପାଦପରେ ।  
 କରିଛନ୍ତି ଏକେ ଏକେ ସମସ୍ତେ ପ୍ରୟାଣ,  
 ଏକାକୀ ରହିଛି ଜୀର୍ଣ୍ଣଦଶା ପ୍ରିୟମାଣ ।  
 ନୀରସ ବିକୃତ ଦେହ ଦିଶେ ଅସୁନ୍ଦର,  
 ଶୀତ ବାତେ କମ୍ପମାନ ସର୍ବକଳେବର ।

ବସନ୍ତ ଆଗମେ ନବପଲ୍ଲବ ସକଳ  
 ଦିଶୁଛନ୍ତି ମନୋହର କେମନ୍ତ ସୁନ୍ଦଳ ।  
 ପାଦପର ରସ ବୃଥା କରେ ଅପଚୟ,  
 ହେଉଛି କୋମଳ ପତ୍ର ଖାଦ୍ୟ ଅପବ୍ୟୟ ।  
 ଆଉ ମୁଁ ଶାଖାରେ ଲାଗିଥିବି ବି ଆଶୟେ,  
 ସ୍ଥାନ ଲଭି ବୃଦ୍ଧି ପ୍ରାପ୍ତ ହେବେ କିଶଳୟେ ।  
 ଆଶୀର୍ବାଦ ! ଆଶୀର୍ବାଦ ! ନବ ପତ୍ରବଳ,  
 ଛାୟାଦାନେ ହୁଅ ପାଇ ପାଦପ ସମ୍ବଳ ।



## ଭୁଲିବାର ।

କାମନା ବାସନା ସ୍ନେହ ସୁଖ ଶାନ୍ତି ଆଶା  
 ସମାପ୍ତ ବିଲୁପ୍ତ ସର୍ବ ପ୍ରେମ ପ୍ରୀତି ଭାଷା ।  
 ଦାରୁଣ ଯାତନା ମନେ ଅଶ୍ରୁନୟନରେ  
 ସହିଛି ସହିବି ଚିରଦିନ ଜୀବନରେ ।  
 ସୁଖ ଦୁଃଖ କେତେ କଥା ଯାଇଛି ପାସେରି,  
 ଭୁଲିବାର ନୁହେଁ ଯାହା ଭୁଲିବି କିପରି !  
 ଶୋକାନଳେ ଦହପ୍ରାଣ ସହେଁ ଯେ ଯାତନା,  
 କେ ଶୁଣିବ କେ ବୁଝିବ ହୃଦୟ ବେଦନା ।  
 ମନକଥା ଶୁଣିବାକୁ ଆଉ କେହି ନାହିଁ,  
 ସାହୁନା ଲଭିବି ପ୍ରାଣେ କାହା ମୁଖ ଚାହିଁ ।  
 ଅପ୍ରକାଶ ମନ କଥା ଦହ କରେ ପ୍ରାଣ,  
 ବିସ୍ଫୋଟକେ ବନ୍ଧ ପୂୟ ଅସ୍ଥି ଭେଦେ ଜାଣ ।  
 ସୁଖ ଦୁଃଖେ ସମଭାଗୀ ଦେଖୁନାହିଁ ଜଣେ,  
 ମାନବ ସ୍ବଭାବ ସଦା ସ୍ବାର୍ଥ ଅନୁକ୍ଷଣେ ।  
 ଭୁଲିଲେ ଲଭନ୍ତି ଅବା କ୍ଷଣିକ ସାହୁନା,  
 ଅଜିତ କଳ୍ପନାମୂର୍ତ୍ତି ହୃଦେ ଯାଏ ଜଣା ।  
 ଥିଲା ମୋର ସୀମନ୍ତନୀ ହୃଦବିଦାରିଣୀ,  
 ସଞ୍ଜୀବନୀ-ମନ୍ତ୍ର-ମରୁ-ସୁଧା-ନିର୍ଝରିଣୀ ।  
 ଅନାହତରୂପେ ହୃଦେ କରେ ବିଚରଣ,  
 ସ୍ବପନେ ବା ଜାଗରଣେ କରୁଛି ସ୍ମରଣ ।

ନୀଳିମା-ଗଗନେ ବନେ ନିକୁଞ୍ଜ-କାନନେ  
 ଭାସିଯାଏ ରୂପଛାୟା ପ୍ରଫୁଲ୍ଲ ସୁମନେ ।  
 ଛିନ୍ନ ମୋ ଜୀବନଗ୍ରନ୍ଥି ଛିନ୍ନତାର ବାଣୀ,  
 ସଂସାର ଅସାର ଶୂନ୍ୟମୟ ତାହା ବିନା ।  
 ଶୂନ୍ୟ ହୃଦସିହାସନେ କଳ୍ପନା ପ୍ରତିମା  
 ବସାଇ କରିବି ଧ୍ୟାନ ରୂପ ମଧୁରିମା ।  
 କାନ୍ଦିବି ନିର୍ଜନେ ବସି ସହିବି ନୀରବେ,  
 ବ୍ୟର୍ଥ ଜୀବନଟା ଯେତେ ଦିନ ଥିବ ଭବେ ।  
 ଖଟିଥିଲା ପଦେ ମିଶି ଜୀବନର ସାର,  
 ମୁଁ ତ କିଛି କରି ନାହିଁ ପ୍ରତିଉପକାର ।  
 ସ୍ୱହସ୍ତେ ଦେଇଛି ତାକୁ ଶୁଆଇ ତିତାରେ,  
 ଦେଖିଛି ଆକାଶେ ଉଡ଼ିଗଲା ଧୂମାକାରେ ।  
 ପୋଡ଼ିଛି ଶରୀର ତାର, ପୋଡ଼ୁଛି ମୋ ମନ,  
 ଦହିବ ମୋ ଦେହ ଦିନେ ମହାହୁତାଶନ ।  
 ଜୀବନ କାଳରେ ଥିଲା ଅଭିନ ହୃଦୟ,  
 ମହାଧାମେ ଶେଷ ଦିନେ ମିଳିବୁଁ ଉଭୟ ।  
 ଏହି କଥା ପୋଷି ହୃଦେ ଅଛି ପ୍ରାଣ ଧରି,  
 ବାରିଦେ ଚାତକ ଆଶା ବନ୍ଧ ପୁଷ୍ପ ପରି ।



## ତୁମ୍ଭ ପଦେ ସ୍ଥାନ ।

ବିଶ୍ୱନାଥ ପ୍ରାଣନାଥ ଅଛ କେଉଁସ୍ଥାନେ ?  
 ବିଶ୍ୱବ୍ୟାପ୍ତ ଅଧିଷ୍ଠାନ ଅନୁଭବେଁ ପ୍ରାଣେ ।  
 ସଲିଳନିମଗ୍ନ ମୀନ ବାରି ତା ଜୀବନ,  
 ତୁମ୍ଭ ମହିମାରେ ମଗ୍ନ ମୋ ପ୍ରାଣ ତେସନ ।  
 ଜଳେ ସ୍ଥଳେ ଶୂନ୍ୟମାର୍ଗେ ଦିଗଦିଗନ୍ତରେ,  
 ତୁମ୍ଭ ସଭା ଅନୁଭବ କରେଁ ହୃଦୟରେ ।  
 ଜୀବର ଜୀବନ ପ୍ରଭୋମହାନ ଈଶ୍ୱର,  
 ଜଡ଼ୀୟ ଇନ୍ଦ୍ରିୟେ ସ୍ୱଭାବରେ ଅଗୋଚର ।  
 ଆତ୍ମମୟ ଅନୁଭବ କେବଳ ଆତ୍ମାରେ,  
 ଅଧ୍ୟକ୍ଷନ ଅଧିଷ୍ଠିତ ଅଯୋଗ୍ୟ ଆଧାରେ ।

ଧାନ ଯୋଗେ କରେଁ ଆତ୍ମପ୍ରାଣେ ଅନୁଭବ,  
 ଆତ୍ମମୟ ଜ୍ୟୋତିର୍ମୟ ଆହେ ଭବଧବ ।  
 ଜଡ଼ରୁ ବିଚ୍ଛିନ୍ନ ହେବ ଯଦା ମମ ପ୍ରାଣ,  
 କୃପା କର, ତୁମ୍ଭ ପଦେ ପାଏଁ ଯେହ୍ନେ ସ୍ଥାନ ।




## ଚିତ୍ରକର । \*


ଆହେ ଚିତ୍ରକର, ଭାଲେ ନିରନ୍ତର  
 ତୁମ୍ଭ ଚିତ୍ରପଟ ଦେଖି,  
 କେବଣ ତୁଳାରେ କି ବର୍ଣ୍ଣାବଳୀରେ  
 ଏ ଚିତ୍ର ରଖିଛ ଲେଖି ।  
 ଅସୀମ ଅନନ୍ତ ଅନାଦି ଦିଗନ୍ତ  
 ଚିତ୍ରପଟର ବିସ୍ତାର,  
 ତହିଁ ହରିତାଳି ଗ୍ରହ ତାରାବଳୀ  
 ଦୀପ୍ତ ଶଶୀ ଦିବାକର ।  
 ପଟର ମହିମା ବର୍ଣ୍ଣନ ଅସୀମା  
 ବିବିଧ ବର୍ଣ୍ଣେ ଚିତ୍ରିତ,  
 ପୁଣି ସେହି ଚିତ୍ର ଦେଖାଇଁ ବିଚିତ୍ର  
 କ୍ଷଣେ କ୍ଷଣେ ପ୍ରବର୍ତ୍ତିତ ।  
 ଯାବନ୍ତ ଜୀବନେ ଦେଖିଲି ନୟନେ  
 ଗଗନମଣ୍ଡଳ ଚାହିଁ,  
 ପ୍ରତି ମୁହୂର୍ତ୍ତରେ ବିବିଧ ଚିତ୍ରରେ  
 ଏକ ଆନେ ଐକ୍ୟ ନାହିଁ ।  
 ନୀଳିମା ସାଗରେ ହରିତ ବର୍ଣ୍ଣରେ  
 ପୃଥ୍ବୀମଣ୍ଡଳ ଚିତ୍ରିତ,  
 ବିବିଧ କୁସୁମେ ପୂର୍ଣ୍ଣ ଲତା ଦୁମେ  
 କୃଷ୍ଣ ନୀଳ ଶ୍ଵେତ ପାତ ।  
 ନୀରବ କବିତା ସମାନେ ବେଷ୍ଟତା  
 ଅନନ୍ତ ଚିତ୍ରର ଭାତି,  
 ଅନନ୍ତ ମହିମା ନ ପାଇ ତା ସୀମା  
 ଜୀବନେ ନ ଲଭେ ଶାନ୍ତି ।

\* ଏହି କବିତାଟି ପ୍ରଥମେ ‘ମୁକୁର’-୫/୪.୫ (ଭୁଲାଇ, ଅଗଷ୍ଟ- ୧୯୧୦)ରେ  
 ପ୍ରକାଶିତ ହୋଇଥିଲା ।(ସଂ.)

ଆହେ ଚିତ୍ରକର ମହାମହେଶ୍ୱର,  
 କାହିଁ ଅଛ ବିଦ୍ୟମାନ,  
 ନ ପାଇ ତଦନ୍ତ ହେଉଛି ନିତାନ୍ତ  
 ଆକଳିତ ମନ ପ୍ରାଣ



କାହିଁ ମୋ ଜନମଲାଭ କାହିଁ ଲୁପ୍ତ ଦେହ ?  
କାହିଁ ମୋର ଲୀଳାସୁଧା ମଧୁମୟ ରେହ ?  
ଜୀବନ ଭାବିକା କାହିଁ ପୂର୍ଣ୍ଣ ମନସ୍କାମ ?  
ପବିତ୍ର ମୋ ଜନ୍ମଭୂମି ସୁଖମୟ ଧାମ ।



ମାୟାବାଦୀ ବୈଦାନ୍ତିକେ କରନ୍ତି ପ୍ରଚାର,  
କେବା ତବ କାନ୍ତା ପୁତ୍ର ବିଚିତ୍ର ସଂସାର ।  
ନାସ୍ତିକ ମତରେ କର୍ମ ଜଗତର ମୂଳ,  
କର୍ମସୂତ୍ରେ ବନ୍ଧ— କର୍ମେ ବ୍ୟସ୍ତ ନରକୁଳ ।  
ମାନବର ଜନ୍ମ ଲାଭ ଘୋର ବିଦୃଶ୍ୟ,  
ତହିଁ ମୁକ୍ତିକାମୀ କରେ କୈବଲ୍ୟ ସାଧନା ।  
ଅନନ୍ତ ନରକବାଦୀ ବାଇବେଲ ଶାସ୍ତ୍ର,  
ପାପିଷ୍ଠ ଆଦମଠାରୁ ଜନ୍ମ ଲାଭ ପାତ୍ର,  
ପ୍ରତ୍ୟେକ ମାନବ ପାପୀ— ନ ଭଜିଲେ ଖୁଷ୍—  
କୁପିତ ଈଶ୍ବର ହେବେ ତୁମ୍ଭ ପ୍ରତି ରୁଷ୍ ।  
ଧାର୍ମିକ ବିବେକ ହେଉ ସଜରିତ୍ର ଲୋକ—  
ନ ଭଜିଲେ ଖୁଷ୍, ଭୋଗ ଅନନ୍ତ ନରକ ।  
ନୈମାୟିକ ମତେ ସୁଖ ଜଗତରେ ନାହିଁ,  
ଦୁଃଖର ଅଭାବ ସୁଖ ବୋଲ ସେଥୁପାଇଁ ।  
ଶାସ୍ତ୍ରରେ ପ୍ରକାଶ ଶାକ୍ୟସିଂହ ମହାବାଣୀ—  
ଦୁଃଖାର୍ତ୍ତବେ ଭାସମାନ ଜଗତର ପାଣୀ ।

\* ଏହା ‘ଜଗତ କି ଦୁଃଖମୟ ?’ ଶିରୋନାମାରେ ମୁକୁର ୬/୨ (ମଇ, ୧୯୧୧)ରେ ପ୍ରକାଶ ପାଇଥିଲା । (ସଂ.)

ମହାତୀନେ ପ୍ରକାଶିତ କଂପୁସ୍ତାୟ ମତ—  
 ଦୁଃଖ ଯାତନାରେ ପୂର୍ଣ୍ଣ ନିଶିଳ ଜଗତ ।  
 ତେବେ ବୋଲ ଜଗତଟା କଷ୍ଟନିକେତନ ?  
 ଯନ୍ତ୍ରଣାଜନିତ ସର୍ବ ମାନବ ଜୀବନ ।  
 ଦୟାମୟ ପ୍ରେମମୟ ଜଗତର ପତି —  
 ସୃଜିଲେ କି ନର ଭାଗ୍ୟେ କେବଳ ଦୁର୍ଗତି ?  
 ନାହିଁ ନାହିଁ ଅକୃତଜ୍ଞ ନ ହୁଅ ମାନବ,  
 ଜଗତରେ ପୂର୍ଣ୍ଣ ଦେଖ ଆନନ୍ଦ ଉତ୍ସବ ।  
 ଧର୍ମଶାସ୍ତ୍ର ମହାବାକ୍ୟ ଥାଉ ମୋ ମସ୍ତକେ—  
 ପ୍ରତ୍ୟକ୍ଷରେ ଦେଖୁଁ ସୁଖ ଭୁଞ୍ଜୁଛନ୍ତି ଲୋକେ ।  
 ଧାର୍ମିକ ବିବେକୀ ଜ୍ଞାନୀ ସୁଖେ କାଟେ କାଳ,  
 ତାହାଠାରେ ଅତି ତୁଚ୍ଛ ଜଗତଜଞ୍ଜାଳ ।  
 ବାଲ୍ୟେ ଜନନୀରସ୍ନେହ, ଯୌବନେ ସଜ୍ଜିନୀ—  
 ପ୍ରୀତିସୁଖ ପ୍ରେମଧାରା ଭ୍ରାତା ଓ ଭଗିନୀ ।  
 ପୂଜ୍ୟପାଦ ପିତା ମାତା ଈଶ ପ୍ରତିନିଧି—  
 ସନ୍ତାନ ସକାଶେ ସ୍ନେହକରୁଣାବାରିଧି ।  
 ଗୃହ ପରିବାରେ ସୁଖ ପୂର୍ଣ୍ଣ ଜଗତରେ,  
 ନ ପାର କି ଅନୁଭବି ଆତ୍ମଜୀବନରେ ?  
 ଆନନ୍ଦର ଧାରା ବହେ ବାହ୍ୟ ଜଗତରେ—  
 କୁସୁମେ ସୌରଭ, ଜ୍ୟୋତି ରବି ଶଶାଙ୍କରେ ।  
 ଏ ସମସ୍ତ ସୁଖ ମୂଳେ ପ୍ରଚ୍ଛନ୍ନ ନିହତ—  
 ରହିଛି କାହାର କୃପା ଅଛ କି ବିଦିତ ?  
 ଯେଉଁ ସୁଖ ଯେଉଁ ପ୍ରେମ ସାଗର କଣିକା  
 ଗ୍ରହଣେ ମାନବ କାଟେ ଜଗତେ ଜୀବିକା—  
 ପ୍ରେମମୟ ସୁଧାମୟ ସେ ଆନନ୍ଦସିନ୍ଧୁ,  
 ସାର୍ଥକ ଜୀବନ ତହିଁ ଲଭି ମାତ୍ର ବିନ୍ଦୁ,  
 ଆନନ୍ଦର ଉଷ ନିତ୍ୟ ଯହୁଁ ପ୍ରବାହିତ,  
 ଚିତ୍ତ ତାଙ୍କୁ ନ ରହିବ ଯାତନା କିଞ୍ଚିତ ।  
 ଇହ ପର କାଳେ ସୁଖୀ ସେହି ଭାଗ୍ୟବାନ,  
 ପବିତ୍ର ମନରେ କରେ ବ୍ରହ୍ମପଦ ଧ୍ୟାନ ।





## ନିବେଦନ । \*

ଇହ ପର କାଳେ ପ୍ରଭୁ ସହାୟ ସମ୍ବଳ,  
ତୁମ୍ଭେ ମୋ ଜୀବନଦାତା ଭରସାର ସ୍ଥଳ ।  
କି ଭୟ ? କାହାକୁ ଭୟ ? ଯେବେ ମହେଶ୍ୱର—  
ପଦେ ସମର୍ପଣ କରୁଁ ଜୀବନ ମୋହର ।  
ଦିଅ ଦେହେ ଶକ୍ତି ପ୍ରଭୋ, ଜ୍ଞାନେ ଦିଅ ବଳ,  
ବିପଦ ସମ୍ମୁଖେ ମନ ନ ହେବ ଚଞ୍ଚଳ ।  
ଯେ ଆତ୍ମପ୍ରସାଦ ସୁଖ ଭୁଞ୍ଜେ ମୋର ପ୍ରାଣ,  
ସାଧୁ କାର୍ଯ୍ୟ ପୁରସ୍କାର ତୁମ୍ଭ ମହାଦାନ ।  
ତୁମ୍ଭ ଦତ୍ତ ମନ୍ତ୍ର ଚିତ୍ତେ ଜପିବ ସତତେ,  
ସୁଖେ ଦୁଃଖେ ଥିବି ସଦା ତୁମର ଆୟତେ ।  
ଜଗତ ଅଚିରସ୍ଥାୟୀ ଜୟ ପରାଜୟ,  
ସୁଖରେ ଉଲ୍ଲାସ କିପାଇଁ ଦୁଃଖେ କିବା ଭୟ  
ସଫଳ ଯୁଗଳ କର ତୁମ୍ଭ କାର୍ଯ୍ୟ ସାଧୀ  
ହେଉ ପ୍ରଭୋ ମହାନାମେ ଜୀବନ ସମାଧି ।  
ସାଧୁ କାର୍ଯ୍ୟେ କର୍ତ୍ତା ମୁହିଁ କଲେ ଅହଙ୍କାର,  
ଦିଅ ଦୟା, ପ୍ରାଣ ପୋଡ଼ି ହେଉ ଛାରଖାର ।  
ଧନ୍ୟ ହେଉ ମୋ ଜୀବନ ତୁମ୍ଭ ନାମ ଧ୍ୟାନେ,  
ଧନ୍ୟ ହେଉ ମୋ ରସନା ତୁମ୍ଭ ନାମ ଗାନେ ।  
ପର ଉପକାରେ ହେଲେ ଜୀବନ ଦୁର୍ବଳ,  
ହେ ଅନନ୍ତ ଶକ୍ତି ! ଦିଅ ପ୍ରାଣେ ଶକ୍ତି ବଳ ।  
ଭୁଲି ତୁମ୍ଭ ନାମ ମଉ ଯେ ଅସାର ଧନେ,  
ନିଅ କାଢ଼ି ଭୁଞ୍ଜେ ପଛେ ଯାତନା ଜୀବନେ ।  
ନ ଶୁଣିବି ଖଳ ରିପୁ ଅବିଦ୍ୟା ମନ୍ତ୍ରଣା,  
ନ ହୁଡ଼ିବି ସାଧୁ ମାର୍ଗ ଏତିକି ପ୍ରାର୍ଥନା ।  
ସଂସାରସଂଗ୍ରାମେ ଜୟୀ ହେବି ମହାବଳେ,  
ମହାପ୍ରଭୁ ନିବେଦନ ତବ ପଦତଳେ ।



---

\* ଏହା ‘ମୁକୁର’ ୬/୧ (ଏପ୍ରିଲ ୧୯୧୧)ରେ ପ୍ରକାଶ ପାଇଥିଲା । (ସଂ.)

## ଶେଷଦିନ ।

କାଳର ଭୈରବ-ଭେରୀ ବାଜେ ନିରନ୍ତରେ,  
ନୀରବ ଆହ୍ୱାନ ଅନୁଭବୁଁ ଜୀବନରେ ।  
ବସନ୍ତର ଅଗ୍ରଦୂତ କୋକିଳ କାକଳୀ,  
ଶମନର ଅନୁଚର ଲୋମଚର୍ମାବଳୀ ।  
ପ୍ରାବୃଟ ସୂଚନାକାରୀ ଦର୍ଦ୍ଦ ରନିନାଦ,  
ଜଣାଏ ଧବଳକେଶ ମରଣ ସଂବାଦ ।  
ଭୂଲନ୍ତ ଅନଳ ଚକ୍ର ତପନ-ଜୀବନ  
ଶଙ୍ଖାରି କରତ ପରି କରୁଛ ଛେଦନ ।  
ଚୁବ୍‌ଚାବ୍ ଘଣ୍ଟା-ଯନ୍ତ୍ର କରେ ଅନୁକ୍ଷଣେ,  
କାଟିବା ଜୀବନକାଳ ଶବ୍ଦ ଘେନ ମନେ ।  
ସର୍ବରୂପ ମୃତ୍ୟୁ ନିମନ୍ତ୍ରଣ ଶୁଣି ଶୁଣି,  
କେଉଁ ଭରସାରେ ବସିଅଛି ହୋଇ ଦୁନି ।  
ଯତନପାଳିତ ଦେହ ଚାଲିଯିବ କାହିଁ,  
ଆସ ଭାଇ, ସଜ ହେଉଁ ଶେଷଦିନ ପାଇଁ ।



## ଭାଇକଳି ।

ଉକୁଳେ ଜନମ ଉକୁଳେ ମରଣ,  
ଉକୁଳେ ଅନ୍ତରେ ଜୀବନ ଧାରଣ ।  
ପରାପର ଭାବ ପୋଷିବୁଁ କିପାଇଁ,  
ମାତା ସମ୍ବନ୍ଧରେ ସର୍ବେ ଭାଇ ଭାଇ ।  
ଭିନାଭିନ ଭାବ ବହିବାର ଜନ—  
ମୋ କ୍ଷୁଦ୍ର ବୁଦ୍ଧିରେ ସେ ତ ଅକିଞ୍ଚନ ।  
କର ଯୋଡ଼ି ତାକୁ ବୋଲୁଅଛି ଭାଇ !  
ଏକକୁ ଆରେକ ଦୃଢ଼ ଭୁଲିଯାଇ,  
ଆସ କରୁଁ ମାତୃ ଦେଶର ଉନ୍ନତି,  
ଫେଡୁ ଜନ୍ମଭୂମି ଦୁର୍ଦ୍ଦଶା ଦୁର୍ଗତି ।  
ଯେତେ ଦିନ ଭାଇ ନ ହେବ ମିଳିତ,  
ନ ମେଣିବ ଦେଶ ଦୁର୍ଦ୍ଦଶା କିଞ୍ଚିତ ।

ହିନ୍ଦୁ ମୁସଲମାନ ଖ୍ରୀଷ୍ଟାନ ଜଇନ—  
 କେବଳ ଧର୍ମରେ ସିନା ଭିନ୍ନାଭିନ୍ନ ।  
 ଧର୍ମ ଜାଣ ଭାଇ ପରକାଳପାଇଁ,  
 ପୃଥ୍ବୀର ସନ୍ତାନ ଏହା ଭୁଲ ନାହିଁ ।  
 ଯା ପୂର୍ବପୁରୁଷ ବିଦେଶୀ ନିଶ୍ଚୟ,  
 ନ ଭୁଲୁ ସେ ଲୋକ ଉତ୍କଳତନୟ ।  
 ହେଉଛୁ ବଙ୍ଗାଳୀ ତେଲଙ୍ଗା ମାରାଟି—  
 ତୁମ୍ଭ ଦେହ ଗଢ଼ା ଉତ୍କଳର ମାଟି ।  
 ଦୁଇ ଦିନ ପାଇଁ ନାହିଁ ତ ଏ ଦେଶେ,  
 ବଂଶ ଅନୁକ୍ରମେ ରହିବ ବିଶେଷେ ।  
 ଦୁର୍ଭିକ୍ଷ ଦୁର୍ଦ୍ଦଶା ପଡ଼ିଲେ ଉତ୍କଳେ,  
 ମିଳିମିଶି ଭାଇ ଭୁଞ୍ଜିବୁଁ ସକଳେ ।  
 ଭାଇ ଭାଇ ମଧ୍ୟେ ନ ଲଗାଅ କଳି,  
 ପରିଚୟ ଦିଅ ନିଜକୁ ଉତ୍କଳୀ ।  
 ସାକସନ ଜର୍ମନ ଗ୍ରୀକ ଓଲନ୍ଦାଜ,  
 ଇଂଲଣ୍ଡର ବାୟୀ ସମସ୍ତେ ଇଂରାଜ ।  
 ଉତ୍କଳେ ଜନମି ବୋଲ ଅନ୍ୟ ଜାତି,  
 ହାମବଡ଼ା ଏଟା ନିଶ୍ଚୟ ଅଖ୍ୟାତି ।  
 ହିଂସା ଦ୍ବେଷ ବହି ଦୁହ ପରସ୍ପର  
 କଲେ ନିଷ୍ଠେଁ ହେବ ଦୁର୍ଦ୍ଦଶା ତୁମ୍ଭର ।  
 ହେଉ ପଛେ ତୁମ୍ଭେ ଥିଲ ବଡ଼ ଜାତି,  
 ଏବେ ତ ଉତ୍କଳ ଦେଶ ପୁଅ ନାତି ।  
 ଜନ୍ମଭୂମି ଆଉ ଜନନୀ ଏମାନେ  
 ଶାସ୍ତ୍ରରେ କଥୁତ ସ୍ବରାଗ ସମାନେ ।  
 ଯେ ବୋଲେ ନିଜକୁ ବିଦେଶୀୟ ଲୋକ—  
 ନିଷ୍ଠେ ସେହି ଜନ୍ମଭୂମିର ନିନ୍ଦକ ।  
 ଆସ ଭାଇମାନେ କରୁଛି ଜୁହାର,  
 ମିଳିମିଶି କରୁଁ ଦେଶ ଉପକାର ।



କପୋତ ଦମ୍ଭଟି ।

ନିକୁଞ୍ଜ କାନନେ ଏକ ପ୍ରାଣ ମନେ  
ବେନି କପୋତ କପୋତା,  
କରୁଥିଲେ ବାସ ମନରେ ଉଲ୍ଲାସ  
କ୍ଷୁଦ୍ର ବିହଗଦମ୍ପତି ।  
କଲା ଆସି ବଧ କପୋତକୁ ବ୍ୟାଧ  
କପୋତ ରାବଲ କୁହୁ,  
ଆକୁଳ ଜୀବନେ କରେ ଅନୁକ୍ଷଣେ  
ମନୋଦଃଖେ ଉହ ଉହ ।



ମହାଧାମରେ ଶିଳନ ।

ପ୍ରଥମ ଜୀବନେ                      କାଳେ ବେନି ଜନେ  
ଥୁଲ୍ଲୁଁ ଦୂର ଦୂରାନ୍ତରେ ।  
ନିୟତି ନିୟମେ                      ପ୍ରିୟ ପ୍ରିୟତମେ  
ସଂମାନ ପରସ୍ପରେ ।  
ସାହା ସୁଖେ ଦୁଃଖେ                      ଏକକୁ ଆରେକେ  
ସମୟସ୍ରୋତରେ ଭାସି  
ଯାଉଥିଲୁଁ ରଙ୍ଗେ                      ପୁଣ୍ୟ ଯୁଗେ  
କେବେ ବା ହୋଇ ଉଦାସୀ ।  
ଅନ୍ଧ ଭବିଷ୍ୟତ                      ମାନବ ସମସ୍ତ  
ଜ୍ଞାତ ସାର କଥା ହୁଡ଼ି—  
ଆଏ ଅଚେତନେ                      ମାୟା ବିମୋହନେ  
ସଂସାରସାଗରେ ବୁଡ଼ି ।  
ଥୁଲି ନାହିଁ ଭାବି                      ଜୀବନର ଭାବା  
ସମୟ ସ୍ବତନ୍ତ୍ର ଦଶା,  
ସମସ୍ତ ଜୀବନ                      ସମାନେ ଯାପନ  
କରିବି ମନେ ଭରସା ।  
ବିଧୂର ବିଧାନ                      କେ କରିବ ଆନ  
ସଂଯୋଗ ବିଯୋଗ ବେନି—

ଅଚେତ ଚେତନେ                      ଏ ବିଶ୍ୱଭୁବନେ  
    ଚଳନ୍ତି ନିୟମ ଘେନି ।  
 ହେଲୁଁ ସ୍ୱତନ୍ତ୍ର                              ଉଭେ ପରସ୍ପର  
    ଲୋକାନ୍ତର ବ୍ୟାଧାନ,  
 ଜୀବନ ପ୍ରାନ୍ତରେ                          ସେ ତ ନିଶ୍ଚିନ୍ତରେ  
    ମୁଁ ସଂସାରେ ବିଦ୍ୟମାନ ।  
 ଶୂନ୍ୟ ଶୂନ୍ୟ ମନେ                      ଉଦାସ ଜୀବନେ  
    ଯାପେଁ ଜୀବନ ସମୟ,  
 କରିଛି ଛେଦନ                            ଜଗତ ବନ୍ଧନ  
    ତାହା ସ୍ଥାନ ନିରାମୟ ।  
 ଜଗତ ଜଞ୍ଜାଳେ                            ବ୍ୟାଧୁର କରାଳେ  
    କଷ୍ଟ ଅନୁଭବେଁ ପ୍ରାଣେ,  
 ପାର୍ଥବ ଯନ୍ତ୍ରଣା                            ଥିବ ନାହିଁ ଜଣା  
    ତାହାକୁ ଏ କଥା ଜାଣେ ।  
 ଅଲକ୍ଷ୍ୟ ସୁତ୍ରରେ                          ଅଚିନ୍ତ୍ୟ ଭାବରେ  
    ମନ କରେ ଆକର୍ଷଣ,  
 ଜଣାଏ ସୂଚନା                              ଭବିଷ୍ୟ ଘଟଣା  
    ଆତ୍ମା-ଆତ୍ମା ସଂଘଟନ ।  
 ଇହ ପରକାଳେ                            ମଧ୍ୟ ଚକ୍ରବାଳେ  
    ଲଢ଼ି କରିବ ଗମନ,  
 ପୋଷିଛି ପ୍ରତ୍ୟୟ                          ଘଟିବ ନିଶ୍ଚୟ  
    ମହାଧାମରେ ମିଳନ ।



## ବାଟବଣା ।

ଆଉ କାଳ କେତେ                          ଭ୍ରମିବି ଜଗତେ  
    ଚରଣ ଅବଶ ମୋର,  
 ଇନ୍ଦ୍ରିୟ ବିକଳ                              ଶରୀର ଅଚଳ  
    ଚିନ୍ତାଜରେ ଜରଜର ।  
 କେତେ ଦିନାନ୍ତରେ                          ସେ ଲକ୍ଷ୍ୟ ସ୍ଥାନରେ  
    ପ୍ରବେଶିବି ନାହିଁ ଜଣା ।  
 ଏତିକି ବିନତି                              ଆହେ ପ୍ରାଣପତି  
    ହେବି ନାହିଁ ବାଟବଣା ।



ଭାବନା ।

ସଂସାର ଆବାସେ                      ଆନନ୍ଦ ଉଲ୍ଲାସେ  
 ଭୁଲି ଆହେ ପ୍ରାଣେଶ୍ୱର !  
 ମନ ଉନ୍ମୁତରେ                      ଅଳୀକ ସୁଖରେ  
 ଲିପ୍ତ ଥିଲି ନିରନ୍ତର ।  
 ଇନ୍ଦ୍ରିୟ ଲାଳସା                      ଜୀବନର ଆଶା  
 କରିବାପାଇଁ ସଫଳ—  
 ଭୁଲି ପରିଣାମେ                      ସଂସାରସଂଗ୍ରାମେ  
 ପାନ କଲି ହଳାହଳ ।  
 ନ ଥିଲା ଚେତନା                      ନ ହେଲା ଭାବନା  
 ଶେଷ ଦିନପାଇଁ ପ୍ରଭୁ !  
 ଭୟ ଆତଙ୍କରେ                      ପଡ଼ୁଛି ମନରେ  
 କରିଛି ଯେ କାର୍ଯ୍ୟ ସବୁ ।  
 ଭାଲି ଶେଷ ଦିନ                      ହେଲା ନାହିଁ ଛିନ୍ନ  
 ଜୀବନେ ଅସାର ଆଶା,  
 ନ ହେଲା ଚେତନା                      ଗଲେ ମଧ୍ୟ ଜଣା  
 ବିବେକ ଅନୁକ୍ର ଭାଷା ।  
 ଅପରୂପ ବେଶ                      ଶିରେ ଶୁକ୍କକେଶ  
 ବଳହୀନ ହସ୍ତ ପଦ ।  
 ବ୍ୟାଧିରେ ଜର୍ଜର                      କ୍ଷୀଣ କଳେବର  
 ଲୋଭ ପାର୍ଥିବ ସମ୍ପଦ ।  
 ଚିନ୍ତା ଅନୁଦନ                      ହେଲା ନାହିଁ ଛିନ୍ନ  
 ଜଗତର ଆକର୍ଷଣ,  
 ଆତ୍ମପ୍ରଚାରଣା                      ଗଲା ନାହିଁ ଜଣା  
 ଶେଷ ଦିନ ନିମନ୍ତ୍ରଣ ।  
 ଯୋଡ଼ିଅଛି କର                      ଆହେ ପ୍ରାଣେଶ୍ୱର !  
 ଶୁଣ ମରମବେଦନା,  
 ତୁଟାଅ ଜୀବିକା                      ମରୁ ମରାଡ଼ିକା  
 ଅଳୀକ ଭବ ଭାବନା ।



ସଙ୍ଗୀତ ।

ବେଦନା ଜଡ଼ିତ ହୃଦୟେ କ୍ଷିପିତ  
 ଚେତନା ଉଠୁଜେ କ୍ଷଣେ ।  
 ଅଶାର ପିପାସା କାଳରେ ଲାଳସା  
 କୁଆଁସା ସମାନ ମନେ ।  
 ତାହାର ଉଦ୍ଦେଶ୍ୟ ଅଜଣା ପ୍ରଦେଶେ  
 କଳ୍ପନାନେତ୍ରରେ ଚାହିଁ  
 କରନ୍ତେ ବିଶ୍ୱାସ (ମନର ଉଶ୍ୱାସ  
 କଷ୍ଟ—) ସଜ୍ଜାଭାବ ପାଇଁ ।



# ଶୈବନଜୀବନ ।

ଭାସିଗଲା କାଳସ୍ରୋତେ ପୁରାତନ ପ୍ରାଣ,  
 ଯୌବନର କାର୍ଯ୍ୟ ଶେଷ ଯଜ୍ଞାଗ୍ନି ନିର୍ବାଣ ।  
 ମହୋଦେଘାଗେ କାର୍ଯ୍ୟକ୍ଷେତ୍ରେ ଅସୀମ ସାହସେ  
 ଭ୍ରମିଛି ଭ୍ରମରେ କେତେ ଦେଶେ କାର୍ଯ୍ୟବଶେ ।  
 ଉଲ୍ଲାସ ଆନନ୍ଦପୂର୍ଣ୍ଣ ପ୍ରାଣେ ଶରୀରରେ,  
 ସୁଖ ଯଶ ଧନ ମାନ ଲାଳସା ମନରେ ।  
 ଭବିଷ୍ୟତ ଭବିତବ୍ୟ ଥିଲା ନାହିଁ ଜ୍ଞାନ,  
 ଚଞ୍ଚଳ ଯୌବନ ଦିନେ ହେବ ଅବସାନ ।  
 ଅବିଶ୍ୱାସ ଅଭିମାନ ଥିଲା ନାହିଁ ମନେ,  
 ଜୀବନର ସଜ୍ଜା ମଣୁଥିଲି ବନ୍ଧୁଗଣେ ।  
 କୁଟିଳତା-ପଙ୍କ-ଲିପ୍ତ ନ ଥିଲା ହୃଦୟେ,  
 ବନ୍ଧୁଗଣ ସଙ୍ଗେ ପ୍ରେମ ପ୍ରୀତି ବିନିମୟେ ।  
 ସମାଜ ମଙ୍ଗଳ କାର୍ଯ୍ୟେ ହୋଇ ଅନୁରାଗୀ  
 ନ ବୁଝି ବିଷୟ ହୋଇଥିଲି ଆତ୍ମତ୍ୟାଗୀ ।  
 ପକ୍ଷାନ୍ତରେ ଲଭିଅଛି ବହୁତ ଦୁର୍ଦ୍ଦଶା,  
 ଚରିତାର୍ଥ କରିବାକୁ ଇନ୍ଦ୍ରିୟଲାଳସା ।  
 ସୁଖେ ଦୁଃଖେ ଧର୍ମାଧର୍ମେ କଲେକ ବିଚାର,  
 ଯୌବନ ସମୟ ଅଟେ ଜୀବନର ସାର ।



## ବାକ୍ୟ ସଂଯମ ।

ବାକ୍ୟ ଉଚ୍ଚାରଣ କରି ମାନବ ପ୍ରଧାନ,  
ଲଭିଛି ତା ଯୋଗେ ପ୍ରାଣିରାଜ୍ୟେ ଶ୍ରେଷ୍ଠତ୍ତ୍ଵାନ ।  
ସାବଧାନେ କର ସେହି ବାକ୍ୟ ଉଚ୍ଚାରଣ,  
ଅନ୍ୟଥା ମାନବ ଜନ୍ମ ହେବ ଅକାରଣ ।

ପ୍ରଭୁଦତ୍ତ ମହାକୃପା ଜୀବନର ସାର,  
କର ନାହିଁ ତାହା କେବେ ଅପବ୍ୟବହାର ।  
ମାନବର ଜ୍ଞାନ-ରାଶି ବାକ୍ୟ ଶୁଦ୍ଧିରେ  
ଆବଦ୍ଧ-ସମାଜେ ଶିକ୍ଷା ଦିଏ ପରସ୍ପରେ ।

ଯେଉଁ ବାକ୍ୟଗୋଟି ହୁଏ ମୁଖରୁ ବାହାର,  
ସାଧ୍ୟ କି ତାହାକୁ କରି ପାର ପ୍ରତ୍ୟାହାର ।  
ତତ୍ତ୍ଵକୋଷ୍ଠଭର୍ଯା ବେଳେ ହେଲେ ବହିର୍ଗତ,  
ପାରିବ କେ କରି ପୁଣି ତାହା ମଧ୍ୟଗତ ।

ଉଚ୍ଚାରିତ ବାକ୍ୟ ତଥା ପବନମଣ୍ଡଳେ  
ମିଶିଯାଏ, ନ ଫେରିବ କଲେ ବା କୌଶଳେ ।  
ବାକ୍ୟଗୁଣେ ଲୋକ ହୋଇ ପାରେ ଦଣ୍ଡଧାରୀ,  
ବାକ୍ୟଦୋଷେ ହୁଏ ପୁଣି ମାର୍ଗରେ ଭିଖାରୀ ।

ବାକ୍ୟ ଉଚ୍ଚାରଣ ଯନ୍ତ୍ର କୋମଳ ରସନା,  
କର୍କଶ ବଚନ ତହିଁ ସଂସ୍ପର୍ଶ କର ନା ।  
ନିଷ୍ଠୁର ବଚନ କେଡ଼େ ଯନ୍ତ୍ରଣାଦାୟକ,  
ଜୀବନେ ବିଡ଼ିଛି ତାହା ଅନୁଭବୀ ଲୋକ ।

ବିପଦେ ବା ରୋଗେ ଯେବା ଭୋଗୁଛି ଯାତନା,  
ମିଷ୍ଟ ବାକ୍ୟେ ଦେଇ ପାର ତାହାକୁ ସାହୁକା ।  
ସହଜ ମାନବ ପ୍ରାଣେ ବାକ୍ୟ-ବିଷ ଜାଳି  
ସୁଖ ଶାନ୍ତି ପ୍ରାପ୍ତି ନାଶି ଦେଇ ପାର ଜାଳି ।

ଉଦୟ ଯେତେକ ଭାବ ହୋଇଥାଏ ମନେ,  
କ୍ଷିପ୍ର ଲୋକ ତତକ୍ଷଣେ ପ୍ରକାଶେ ବଚନେ ।



ବାକ୍ୟ ବୋଲିବାର ପୂର୍ବେ କରିବ ବିଚାର,  
 ଅଛି କି ନା ଇଷାନସ୍ ଏଥିରେ କାହାର ।  
 ଯେଉଁ ଲୋକ କରି ପାରେ ବଚନ ସଂଯମ,  
 ଜଗତରେ ପରିଚିତ ସେହି ବିଜ୍ଞତମ ।

❖  
**ପ୍ରଜାପତି ।**

ପ୍ରଭାତେ ଅରୁଣ କିରଣ  
 ଅବନୀରେ ବିକାଶେ ।  
 ସୁଧୀର ସମୀରପ୍ରବାହେ  
 ପ୍ରଜାପତି ଉଲ୍ଲାସେ  
 କାହୁଁ ଆସି ଭାସି କୁସୁମ  
 ପାଶେ ମିଳେ ସେକାଳେ,  
 ଅର୍ଜନା କାମନା ପୂଜକ  
 ଦେବାଳୟେ ସକାଳେ ।  
 କେତେ ରଙ୍ଗେ ଉଡ଼ି ବୁଲେ ସେ  
 ବକ୍ର ସରଳ ଗତି;  
 ସନ୍ଧ୍ୟା ଧୂପ ଘେନି ପୂଜକ  
 ଯଥା କରେ ଆରତି ।  
 ଉଡ଼ି ଉଡ଼ି ପୁଷ୍ପ କର୍ଣ୍ଣରେ  
 କହେ ଗୁପ୍ତ କଥା,  
 କିପାଇଁ ସୁମନ ସହିତ  
 ତାର ଏତେ ମିତ୍ରତା ?  
 ନିର୍ମଳ ସୁଜଳ ମଧୁର  
 ସୁବାସିତ ସୁମନା,  
 ତୁହି ତ ସୁନ୍ଦର ସରଳ  
 ଯୋଗ୍ୟ ଯୋଗ୍ୟ ମିଳନ ।  
 ଦେଖିଛି ଆକାଶେ ପତଙ୍ଗ !  
 ଉଦେ ବାସବ ଧନୁ—  
 ତୁଳନା ତା ସଙ୍ଗେ ଦେବାକୁ  
 ତୋର ଚିତ୍ରିତ ତନୁ ।

ଦେଖି ତୋ ଲାବଣ୍ୟ ମୁରତି  
 ଚିତ୍ତ ମୋହିତ ମୋର,  
 ତୋତେ ଯେ କଲେ ରେ ନିର୍ମାଣ  
 ସେ ଯେ କେତେ ସୁନ୍ଦର ।



## ସ୍ଵଭାବର ନବଭାବ ।

ବସନ୍ତ କାନନ                      ବିକାଶ ସୁମନ  
 ବିଷ୍ଣାରେ ଅପୂର୍ବ ଗନ୍ଧ,  
 ନିଦାଘ ପ୍ରଦୋଷେ                  ସମୀର ବିଳାସେ  
 ଶାଖୁଶାଖା ନୃତ୍ୟଛନ୍ଦ ।  
 ଶାରଦ ଗଗନ                      ଚିତ୍ତରିମୋହନ  
 ଚିତ୍ରିତ ବିବିଧ ବର୍ଣ୍ଣେ,  
 ବନର ଗୌରବ                      ଆସେ କେକାରବ  
 ଲହରୀ ନିଘାତ କର୍ଣ୍ଣେ ।  
 କୋକିଳ କାକଳୀ                      ବ୍ୟାପ୍ତ ବନସ୍ଥଳୀ  
 ଦିଏ କର୍ଣ୍ଣେ ସୁଧା ଢାଳି,  
 ପ୍ରଫୁଲ୍ଲ ପୁଷ୍ପରେ                      ଗୁଣୁଗୁଣୁ ସ୍ଵରେ  
 ଭ୍ରମନ୍ତି ବନେ ଭୁଜାଳୀ ।  
 ନୀଳିମା ଆକାଶେ                      ଚନ୍ଦ୍ରମା ବିକାଶେ  
 ଜ୍ୟୋତ୍ସ୍ନା ସ୍ନାତ ରଜନୀରେ  
 ଦିଶେ ଝକ ଝକ                      ରଜତ ଆଲୋକ  
 କାନ୍ତ ପ୍ରତିବିମ୍ବ ନୀରେ ।  
 ହିରଣ୍ୟ କିରଣ                      ବିଷ୍ଣାରି ଅରୁଣ  
 ଉଷା ଭୂଷା କାନ୍ତ କାନ୍ତି  
 କାନନେ ବିଜନେ                      କୁସୁମିତ ବନେ  
 ପ୍ରକାଶେ ସେ ସ୍ନିଗ୍ଧ ଶାନ୍ତି ।  
 ବାରିଦ ଗଗନେ                      ଗୁରୁ ଗରଜନେ  
 ଚଞ୍ଚଳ ଚପଳା ହାସ୍ୟ  
 ବାରି ବରଷିଣ                      ପୀୟୂଷ କ୍ଷରଣ  
 ଜଗତରେ ଲୀଳାଲାସ୍ୟ ।

ହରିତ ପେଲବ                      ପାଦପ ପଲ୍ଲବ  
    ବିସ୍ତାର ଜଗତବ୍ୟାପୀ  
 ଇନ୍ଦ୍ରଧନୁ ଘନେ                      ଚିତ୍ର ସପ୍ତବର୍ଣ୍ଣେ  
    ତୁଳାରେ ଦେଇଛି ଥାପି ।  
 ଯାବତ ଜୀବନେ                      ଦେଖିଲ ନୟନେ  
    ତଥାପି ଅପୂର୍ଣ୍ଣ ଆଶା,  
 ନିତ୍ୟ ନବ ନବ,                      ପ୍ରକୃତି ଗୌରବ  
    ନିତ୍ୟ ନବ ଛନ୍ଦ ଭାଷା ।



## ବିଧବାର ଅଭିଶାପ । \*

ଦାରୁଣ ନିଦାଘକାଳ ଦିବାର୍ଦ୍ଧ ସମୟ,  
 ପ୍ରଚଣ୍ଡ ପବନ ବହେ ତପ୍ତ ଅଗ୍ନିମୟ ।  
 କେହି ପଙ୍ଗାଟିଏ ଧରି — ଗାମୁଛା ଭିଜାଇ  
 ଆରାମରେ ଶୋଇଛନ୍ତି ବିଛଣା ବିଛାଇ ।  
 ବିରାଡ଼ିଟି ମଧ୍ୟ ଶୋଇଅଛି ଘର କୋଣେ,  
 ହେଉଛି ଏଘରେ ଛଟପଟ ମାତ୍ର ଜଣେ ।  
 ଢେଙ୍କଣାଳେ ଅବା ବାଡ଼ି ଦୁଆରେ ଆଉଜି  
 ଅଗଣା ପିଣ୍ଡାରେ ଏକାକିନୀ ଆଖି ବୁଜି ।  
 ପଣନ୍ତ କାନିଗା ପାରି ପଡ଼ିଛି ମାଟିରେ,  
 ଶୁଖିଲାଣି ଜିଭ ଧୂଳି ଉଡୁଛି ପାଟିରେ ।  
 ମଳିନ ବସନ ମୋଟା ଅଖା ପାଲ ପରି  
 ଭିଡ଼ିଛି ଦେହରେ ଲଜ୍ଜା ସରମ ଆବୋରି ।  
 ତେଲ ହଳଦିରେ ତାର ନାହିଁ ଅଧିକାର,  
 ଦେହଯାକ କାଟି ଦେଉଅଛି ଖଡ଼ିଗାର ।  
 ଶୁଖିଲା ନୁଖିଲା କେଶ ମସ୍ତକରେ ଭରି  
 ଫର ଫର ଉଡ଼େ କ୍ଷତବିଆ ଝୋଟ ପରି ।  
 ବିଧାତା ଗଡ଼ିଲେ ଯାକୁ ଲାବଣ୍ୟ ମୂରତି,  
 ଘଟାଇଲା କେ ଦୁର୍ମତି ଏମନ୍ତ ଦୁର୍ଗତି !  
 ଏଗାର ବରଷ କାନ୍ଥୁଁ ହେଲାଣି ବିଧବା,  
 ପାଟି ବୁଜି ପଡ଼ିଥାଏ କି କରିବ ଅବା !

\* ଏହି କବିତାଟି ‘ମୁକୁର’ ୫/୧୧, ୧୨ (ଫେବୃ-ମାର୍ଚ୍ଚ, ୧୯୧୧)ରେ  
 ପ୍ରକାଶ ପାଇଥିଲା । (ସଂ.)

ଅଲକ୍ଷଣୀ ବହୁ— ଶାଶୁ ଶଶୁର ବିଚାରି  
 ଦେଲେ ଡ଼ି, ବାପଘରେ ପଡ଼ିଛି ବିଚାରୀ ।  
 ଯୋଡ଼ାଏ ଭାଉଜ ଘରେ ଅଳପବୟସୀ  
 କାଟକ୍ତି ଆନନ୍ଦମନେ କାଳ ହସି ହସି ।  
 ବିଧବାଟି ଲାଗିଥାଏ କାମ ପାଇଟିରେ,  
 ହାଉଡ଼ୀ ସମାନେ ନାହିଁ କଥାଟି ପାଟିରେ ।  
 ଅଳପ ତୁଟୀରେ ସହେ ବିଷମ ଗଞ୍ଜଣା,  
 ପୋଇଲୀ କରନ୍ତା ମଧ୍ୟ ଚାକିରିକୁ ମନା ।  
 ଆହା ବୋଲିବାକୁ ତାର କେହି ନାହିଁ ସାହା,  
 କେବଳ ମାଆଟା ବେଳେ ବେଳେ କରେ ଆହା ।  
 କେହି ଯଦି ତାକୁ ଗାଳି ଦିଏ ଅଶୁଭାଶୀ,  
 ମାଆଟା ଆଖିରୁ ଗଡ଼େ ଦୁଇ ଟୋପା ପାଣି ।  
 କି କରିବ ପୁଅ ବୋହୁ ଆଉ ସ୍ବାମୀ ଡ଼ରେ  
 ପାଟି ମୁଦି ଝିଅ ଆଡ଼େ ନ ଅନାଏ ଥରେ ।  
 \*   \*   \*   \*   \*   \*  
 ଆଜି ଏକାଦଶୀ ତିଥି ତା'ପୁଣି ନିର୍ଜଳା,  
 ସବୁ କଷ୍ଟ ସହି ସହି ପଡ଼ିଛି ଅବଳା,  
 ଶୁଖିଛି ହୃଦୟ କାନ୍ଦି କାନ୍ଦି ବହୁ ଦିନ,  
 ଏତେ କଷ୍ଟେ ପଡ଼ି ମଧ୍ୟ ନେତ୍ର ଅଶ୍ରୁହୀନ ।  
 କାତରେ ପକାଏ ଉଷ ପବନ ନିଶ୍ବାସ,  
 ଅଭିଶାପେ ବୋଲି ମୁହିଁ କରୁଛି ବିଶ୍ବାସ ।  
 ବାଳିକା ନ ଜାଣେ ତାହା ଦୁର୍ଦ୍ଦଶାକାରଣ,  
 କରୁଛି ବିଶ୍ବାସ ଏହା ବିଧାତାଲେଖନ ।  
 (ହିନ୍ଦୁର ଲଳନା କେତେ ଦୁଃଖ ସହି ପାରେ,  
 ବିଦେଶୀୟ ଲୋକେ ଆସି ଦେଖି ଯାନ୍ତୁ ବାରେ ।)  
 ତାହାର ଯେ ଘୋର ଶତ୍ରୁ ପୁରିଛନ୍ତି ଦେଶେ,  
 କିପରି ଜାଣିବ ଶିକ୍ଷାବିହୀନା ବିଶେଷେ ।  
 ନ ଜାଣୁ ତା' ପ୍ରତି ଯେବା କଲା ଅତ୍ୟାଚାର,  
 ଧର୍ମ ଦରବାରେ ହେବ ସେଥୁର ବିଚାର ।  
 ବାଳିକା କାହାକୁ ଦିନେ ଦେଇ ନାହିଁ ଶାପ,  
 ମାତ୍ରକ ମେଘନ ହେବ ନାହିଁ ମହାଶାପ ।

ନାସସୁଜ୍ଞା ଜ୍ଞାନିଗଣ ବ୍ରାହ୍ମଣ ଗୋସାଇଁ,  
 ନିର୍ଦ୍ଦୋଷୀ ବାଳିକା ଦଶା ବେଳେ ଦେଖ ଚାହିଁ ।  
 ସମାଜର ଶୀର୍ଷ ସ୍ଥାନ ଦଳପତିଗଣ,  
 ଆଖି ମେଲି କାଳିକାକୁ କର ନିରୀକ୍ଷଣ ।  
 ପୁରୁଷଟା ବିଭା ହୋଇ ପାରେ ସାତ ବାର,  
 ଅବଳା ବେଳକୁ ଯେତେ ଶାସ୍ତ୍ରର ବିଚାର ।  
 ସନାତନ ବେଦ ବିଧି ଶୁଣିଛି କି କାନେ ?\*  
 ମହାଜ୍ଞାନୀ ବୋଲି ଚଳିପଡ଼ୁ ଅଭିମାନେ  
 ମହର୍ଷିଏ ଯାହା କରିଅଛନ୍ତି ବିଧାନ,\*\*  
 ତାହା ତ ଶୁଣିଲ ନାହିଁ ବେଳେ ତେରି କାନ ।  
 ସମାଜର ସୁଖ ଶାନ୍ତି ଶାସ୍ତ୍ରର ଉଦ୍ଦେଶ୍ୟ,  
 ଦିଅ କଷ୍ଟ ଲୋକେ ଦିଏ ନାହିଁ ଉପଦେଶ ।  
 ବାଳ ବିଧବାକୁ ପୋଡ଼ି ଯେଉଁ ଶାସ୍ତ୍ର ବୋଲେ,  
 ପୋଡ଼ି ଜାଲି ଉଷ୍ମ ତାଳ କର୍ମନାଶା ଜଳେ ।  
 ପାଷାଣହୃଦୟ ଜାତି ଧୁକ ଧୁକ ଧୁକ,  
 ଭଣ୍ଡ ଅହଙ୍କାରୀ ଜ୍ଞାନହୀନ ତତୋଽଧିକ ।  
 ଭୁଣହତ୍ୟା ପାପପଙ୍କ ଅତ୍ୟାଚାର ଭାଳି,  
 କେତେ ନିଷ୍ଠଳଙ୍କ କୁଳେ ଲଗାଉଛ କାଳୀ ।  
 କେତେ ବାଳିକାର ନାଶି ଇହ ପର କାଳ,  
 ବଢ଼ାଉଛ ଦିନୁ ଦିନ ଜଗତେ ଜଞ୍ଜାଳ ।  
 ଏ ହିନ୍ଦୁ ଜାତିର ଯେବେ ନ ହେବ ପତନ,  
 ଜାଣିବି ଜଗତେ ଧର୍ମ ଅଛି ଅକାରଣ ।

\*   \*   \*   \*   \*

\* କୁହନ୍ତି ଘୋଷା କୁହ ବସୋ ତଶ୍ଚିନୀ କୁହାରିପିତୃଂ କରତଃ କୁହୋ ଷଡ଼ଃ ।  
 କୋବାଂ ଶଯୁତ୍ରା ବିଧବେବ ଦେବରଂ ମର୍ଯ୍ୟାନ୍ ଯୋଷା କୃଣୁତେ ସଧୁଃ ଅ ।

ଗରବେଦ ୧୦ମ ମଣ୍ଡଳ — ୪୦ ସୁକ୍ତ ।

ଦେବରଃ କପ୍ପାଦ୍ ଦ୍ଵିତୀୟୋ ବରଃ ଉତ୍ୟତେ । ନିରୁଃ ଅଃ ମା । ଖଣ୍ଡଃ ୧୫ ।

\*\* ସାତେକ୍ଷତଯୋନିଃ ସ୍ୟାଦ୍ ଗତପ୍ରତ୍ୟାଗତାପିବା ପୌନର୍ଜବେନ ରତ୍ନାସା ପୁନଃ  
 ସଂସ୍କାରମର୍ହତି । ମନୁଃ ୯ମ । ୧୭୮ ।

ନଷେ ଗତେ ପ୍ରବ୍ରଜିତେ କ୍ଳାବେ ବା ପତିତେ ପତୌ ।

ଏତଦ୍‌ଶାୟାଂ ନାରୀଣାଂ ପତିରନ୍ୟୋବିଧୀୟତେ । ପରାଶର ।

ସହଜେ ଯେ ସତୀ ବ୍ରହ୍ମଚାରିଣୀ ବିଧବା,  
 ତୁଚ୍ଛା ମୁହିଁ ସେମାନଙ୍କୁ କି ବୋଲିବି ଅବା ।  
 ଧର୍ମମାର୍ଗେ କାଟେ କାଳ ସେବା କରି ଲୋକେ,  
 ସେମାନଙ୍କ ପଦଧୂଳି ପଡୁ ମୋ ମସ୍ତକେ ।  
 ତାହାର ତ ଭାଇ ବନ୍ଧୁ ଜଗତ ସଂସାର,  
 ଆପଣେ ଉଦ୍ଧରି କୁଳ କରିବ ଉଦ୍ଧାର ।  
 ମାତ୍ର କେତେ ଜଣ ନାରୀ ଅଛନ୍ତି ଧରାରେ,  
 ପ୍ରକୃତି ପ୍ରବୃତ୍ତି ବୃତ୍ତ ବଶେ ରଖି ପାରେ,  
 ମହା ମହା ମୁନି ରଖି ଯାଇଛନ୍ତି ଟଳି,  
 ଅଶିକ୍ଷିତା ବାଳିକା କି ଯିବ ତାଙ୍କୁ ବଳି ?  
 ଅସହ୍ୟ ହେବାରୁ ଗାଇ ଗଲି କେତେ କଥା,  
 କରିବାର ନାହିଁ ମୋର କିଛିହିଁ ଯୋଗ୍ୟତା ।  
 ଜ୍ଞାନହୀନ ଧନହୀନ ଦେହେ ନାହିଁ ବଳ,  
 ବୃଥାରେ କରିଛି ସିନା କ୍ରନ୍ଦନ ସମ୍ବଳ ।  
 ଦେହେ ଥିଲେ ବଳ ଦ୍ଵାରେ ଦ୍ଵାରେ କରି ଭିକ୍ଷା,  
 ହାତ ଯୋଡ଼ି ସମାଜକୁ ଦେଉଥାନ୍ତି ଶିକ୍ଷା ।  
 ଶିକ୍ଷିତ ଯୁବକଗଣ ଦେଶର ଭରସା,  
 ଆଶା ମୋର, ମେଣ୍ଟାଇବେ ବିଧବା-ଦୁର୍ଦ୍ଦଶା ।



## ଶାନ୍ତିକାନନ ।

ରେ ଶାନ୍ତିକାନନ ମୋର ଜୀବନ ସମ୍ବଳ,  
 ନେତ୍ର ତୃପ୍ତ ପ୍ରାଣାରାମ ବିଶ୍ରାମର ସ୍ଥଳ ।  
 ନନ୍ଦନ କାନନ ସ୍ଵର୍ଗେ ଶୁଣିଛି ପୁରାଣେ,  
 ତୋହର ମହିମା ମର୍ତ୍ତ୍ୟେ ଅନୁଭବେଁ ପ୍ରାଣେ ।  
 ମୋ ବିଶ୍ଵାସ, ରେ କାନନ ! ତୁହି ପୂତ ସ୍ଥାନ,  
 ଜାଗ୍ରତ କରାଉ ଭାବ ମହୋଜ ମହାନ ।  
 ପ୍ରତ୍ୟୁଷ ପ୍ରଦୋଷେ କଲେ ଭ୍ରମଣ କାନନେ,  
 କି ଅପୂର୍ବ ଶାନ୍ତିରସ ଉପଜାତ ମନେ ।  
 ପୁଷ୍କରିଣୀ କୂଳେ ବସି କଲେ ଉପାସନା,  
 ଆକୁଳ ହୃଦୟେ ଜାତ ଅପୂର୍ବ ସାହୁକା ।

ଜ୍ଞାତିତ୍ୟକ୍ତ ଘୃଣିତ ଯେ ଜନ ସମାଜରେ,  
 ତୁହି ତ ସାହୁନା-ଦାତା ସେ ଲୋକ ପ୍ରାଣରେ ।  
 ବିଶ୍ୱଶିଳି-ଚିତ୍ରକଳା ସମବେତ ସ୍ଥଳ,  
 ବିଚିତ୍ର ଚିତ୍ରିତ ଲତା ପତ୍ର ପୁଷ୍ପ ଫଳ ।  
 ଦିବସେ ବିବିଧବର୍ଣ୍ଣ-ଶୁକ୍ଳ ରଜନୀରେ,  
 କୁସୁମ ବିକାଶେ କିବା କୌଶଳ ଏଥରେ ।\*  
 ପ୍ରସ୍ତୁତିତ କୁସୁମରେ ପ୍ରଜାପତିଗଣ  
 ଉଡ଼ି ବୁଲି କରୁଥାନ୍ତି ମଧୁ ଆହରଣ ।  
 ମଧୁକରଗଣ ପୁଣି ଗୁଣୁଗୁଣୁ ସ୍ୱରେ  
 ବେଢ଼ିଥାନ୍ତି— ଧନୀ ପାଶେ ଭିକ୍ଷୁ ସମାନରେ ।  
 ରତ୍ନ ପର୍ଯ୍ୟାୟରେ ଫୁଟେ ପୁଷ୍ପ ନାନା ଜାତି,  
 ଶେଫାଳୀ ନିଆଳୀ ମଲ୍ଲୀ କୁନ୍ଦ ଯାତି ଯୁଥୀ ।  
 ଯେ କାଳରେ କରେ ଗନ୍ଧ ବିସ୍ତାର କେତକୀ,  
 ଜଣାଯାଏ ପ୍ରସ୍ତୁତିତ କୁସୁମ କେତେକି ।  
 ଫୁଟିଲେ ଗୋଲାପ ଗଙ୍ଗଶିମଳୀ ନିଆଳୀ,  
 ସର୍ବ ସ୍ଥାନେ ମଣେ ଗନ୍ଧ କିଏ ଦେଲା ତାଳି ।  
 ସୁଗନ୍ଧା ରଜନୀଗନ୍ଧା ତେସି ରାତିରାଣୀ,  
 ନିଶିରେ ଶିଶିରେ ସ୍ନାତା ବନଠାକୁରାଣୀ ।  
 ସର୍ବତ୍ର ଆଦୃତା ଯଦା ରଜନୀ ତିମିରେ,  
 ବିସ୍ତାର କରନ୍ତି ସର୍ବେ ଗନ୍ଧ ଅବନୀରେ ।  
 ବିବିଧ ପ୍ରକାର ଫଳେ ଦିନେ ନାହିଁ ଉଣା,  
 ଜଗତ ହିତରେ ଝରେ କାହାର କରୁଣା ।  
 କାନ୍ଦିଆ ଜମ୍ବୀର ଚଢ଼ା କାଗଜୀ ନାରଙ୍ଗ,  
 ବିବିଧ ପ୍ରକାର ଲଙ୍କାଆୟ ମାତୁଳଙ୍ଗ ।

\* କେବଳ ସୌନ୍ଦର୍ଯ୍ୟ ଓ ସୁଗନ୍ଧ ବିସ୍ତାର ନିମନ୍ତେ ପୁଷ୍ପରାଶି ଜଗତରେ ସୃଷ୍ଟ ହୋଇ ନାହାନ୍ତି ।  
 ଏ ସକଳ ଅସଂଖ୍ୟ ଅସଂଖ୍ୟ କାଟ ପତଙ୍ଗର ଜୀବଧାରଣର ଉପାୟ । ପୁଷ୍ପ-ରସକୀର୍ତ୍ତୀ  
 ପ୍ରାଣିମାନଙ୍କ ମଧ୍ୟରୁ ଅନେକ ପ୍ରକାର ନିଶିଚର । ରାତ୍ରି ଅନ୍ଧକାରରେ ଶୁକ୍ଳବର୍ଣ୍ଣ ଭିନ୍ନ  
 ଅନ୍ୟାନ୍ୟ ବର୍ଣ୍ଣ ସୁସ୍ପଷ୍ଟ ଦୃଷ୍ଟ ହୁଏ ନାହିଁ । ଅନନ୍ତ ଜ୍ଞାନୀ ଅନନ୍ତ କରୁଣାମୟ ପରମେଶ୍ୱର  
 ସେହି କ୍ଷୁଦ୍ରତମ ପ୍ରାଣିମାନଙ୍କ ସକାଶେ ଶୁକ୍ଳବର୍ଣ୍ଣ ପୁଷ୍ପ ରାତ୍ରରେ ଫୁଟାଇଥାନ୍ତି । ଏକ  
 ଜାତୀୟ ଜଳଜ କୁମୁଦ ପୁଷ୍ପ ପ୍ରତି ଦୃଷ୍ଟିପାତ କରନ୍ତୁ; ଉକ୍ତ କର୍ଳ ଦିବସରେ, ଶୁକ୍ଳ କର୍ଳ  
 ରାତ୍ରିରେ ଫୁଟିଥାଏ ।

ବେଳ ଲିଡ଼ୁ ପିଡ଼ୁ ଜନ୍ମ ପନସ କଦଳୀ,  
 ସପୁରୀ କମଳା ଚୂତ ସୁଧାରସୁଁ ବଳି ।  
 ଜାମରୁଲ କରମଙ୍ଗ ଆତ ନାନାଜାତି,  
 ପିଚ୍ଛୁଳୀ ସପେଟା ବରକୋଳି ନେଶପାତି ।  
 ପାତି ଝୁଲୁଥାଏ ଯେବେ ଥୋପି ଥୋପି ଡାଳେ,  
 କି ଅପୂର୍ବ ଶୋଭା କରେ ବିଷ୍ଣୁର ସେକାଳେ ।  
 ସୁଦେଶୀ ବିଦେଶୀ ପୂର୍ଣ୍ଣ ଶାକ ମୂଳ ଫଳ,  
 ଗୃହସ୍ଥମାନଙ୍କ ପକ୍ଷେ ବ୍ୟଞ୍ଜନ ସମ୍ବଳ ।  
 ବାଡ଼ ପାଶେ ପାଶେ ଫୁଟି ଉଡ଼େ ତୁଳାରାଶି,  
 ପବନ ପ୍ରବାହେ ଯାଏ ଇତସ୍ତତଃ ଭାସି ।  
 କ୍ଷୁଦ୍ର ଶସ୍ୟକ୍ଷେତ୍ର ଖଣ୍ଡେ ଉଦ୍ୟାନର ପ୍ରାନ୍ତେ,  
 ସୁବାସିତ ଧାନ୍ୟ ଉପୁଜାଏ ବସରାନ୍ତେ ।  
 ଫଳ ପତ୍ର ପୁଷ୍ପ ଯହିଁ କରେ ନେତ୍ରପାତ,  
 ବିଶ୍ୱପତି ପ୍ରତି ଭକ୍ତି ସହଜରେ ଜାତ ।  
 ବୀଜରୁ ଉତ୍ପନ୍ନ ବୃକ୍ଷ, ତହିଁ ଜାତ ଫଳ,  
 ଅନନ୍ତ ଅନନ୍ତ ଜ୍ଞାନୀ ରଚନା କୌଶଳ ।  
 କାନନର ମଧ୍ୟଗତ ପୁଷ୍କରିଣୀ ଜଳେ  
 ବିବିଧ ପ୍ରକାର ପରିପୂର୍ଣ୍ଣ ମାନବଳେ ।  
 ଜ୍ଞାନୀ ଧୀର—ଉଚ୍ଛ୍ୱେଳ ଧନୀ ଯୁବା ପରି,  
 ଉତ୍କୃଷ୍ଟ ଗନ୍ଧାର ଜଳେ ଚହଟେ ଶଫରୀ ।  
 ମାନବ ଜୀବନ ପାଇଁ ଯାହା ପ୍ରୟୋଜନ,  
 ରହିଛି ଉଦ୍ୟାନେ ପରିପୂର୍ଣ୍ଣ ଆୟୋଜନ ।  
 ଭୂମି ଦୋଷେ ଗ୍ରୀଷ୍ମକାଳେ ଥାଏ ଶିରୀହୀନ,  
 ପ୍ରାକୃତ ଆଗମେ ଧରୁ ଯୌବନ ନବୀନ ।  
 ଶରତ ବସନ୍ତ ହିମେ ଶସ୍ୟ ପୁଷ୍ପଭରା,  
 କମଳା ବି ମେଲି ବସିଥାଆନ୍ତି ପସରା ।

\* \* \* \* \*

ନୟନ-ରଞ୍ଜନ ପୁଷ୍ପ ସୁମଧୁର ଫଳ,  
 ଅନନ୍ତ ଅନନ୍ତସଂଖ୍ୟା ପୂର୍ଣ୍ଣ ଭୂମଣ୍ଡଳ ।  
 ମାନବ ସକାଶେ ପ୍ରଭୁ କରିଛି ସୃଜନ,  
 ତୁମ୍ଭର ତ ନାହିଁ ଏଥୁ ଲେଶ ପ୍ରୟୋଜନ ।



କି କୌଣିକେ ନିର୍ମିଛନ୍ତି ଫଳପୁଷ୍ପତୟ,  
 ନିରୀକ୍ଷଣ କଲେ ହୁଏ ସ୍ତମ୍ଭିତ ହୃଦୟ ।  
 ନିତ୍ୟ ଦେଖି କେତେ ପ୍ରାଣୀ ଜୀବନର ଆଶେ  
 ଆସୁଛନ୍ତି ପୁଷ୍ପ ଫଳପାଇଁ ତୋହ ପାଶେ ।  
 କେବଳ ତ ନୋହୁଁ ତୁହି ଶୋଭାର ଆଧାର,  
 ମାନବ ବିହଗ କୀଟେ ଯୋଗୁଁ ଆହାର ।  
 ତୋହର ପ୍ରବଳ ଶକ୍ତି ଦୃଢ଼ିତ ବାନରେ,  
 ଯୋଗାଉ ତାହାକୁ ମଧ୍ୟ ଖାଦ୍ୟ ଅକାତରେ ।

ସାଧୁଏ କରନ୍ତି ମଧ୍ୟ ଶତ୍ରୁ ଉପକାର,  
 ତୋହଠାରେ ନିଦର୍ଶନ ପ୍ରତ୍ୟକ୍ଷେ ତାହାର ।  
 ତୋହର ପ୍ରଶଂସା କେତେ ଗାଢ଼ି ଉଦ୍ୟାନ,  
 ଆପଣା ଦ୍ରବ୍ୟର କେବା କରେ ଗୁଣ ଗାନ ?  
 ମୋହର ଉଦ୍ୟାନ ତୁହି, ଛି ଛି ! ମିଛ କଥା,  
 ଘୋଷଣା କରୁ ତୁ ବିଶ୍ୱବିଧାତା ବାରତା ।

ଦୁର୍ବାଦଳଟିଏ କରି ନ ପାରେ ନିର୍ମାଣ,  
 କିପରି ବୋଲିବି ତୁହି ମୋହର ଉଦ୍ୟାନ ?  
 ଦେବତାବାଞ୍ଛିତ ସ୍ଥାନ ତୁହି ତ ମହାନ,  
 ତୋତେ ଲଭି ଆପଣାକୁ ମଣେ ଭାଗ୍ୟବାନ ।  
 ପୂର୍ଣ୍ଣ କର ମୋ କାମନା ହେ ଶାନ୍ତିକାନନ,  
 ତୋ ସେବାରେ ଗତ ହେଉ ଅନ୍ତିମ ଜୀବନ ।



## ଧର୍ମରାଜ୍ୟ ।

ଭୂତସାକ୍ଷୀ ଇତିହାସ କରୁଛି ପ୍ରମାଣ,  
 କେତେ ମହାବୀର ବିଶ୍ୱେ ଥିଲେ ବିଦ୍ୟମାନ ।  
 କେତେ ରାଜା ମହାରାଜ ବିସ୍ତାରି ରାଜତ୍ୱ  
 ରଖିଥିଲେ କେତେ ଦେଶ ଦେଶାନ୍ତ ଆୟତ୍ତ ।  
 ଜଗତେ ଉସାଇ ସ୍ରୋତ ମାନବ ରକ୍ତରେ  
 ପୋଡ଼ି ଜାଳିଛନ୍ତି କେତେ ଦେଶ ଦେଶାନ୍ତରେ ।  
 କାହିଁ ସେ ସେମିରାମିସ—ଆଲେକଜେଣ୍ଡର ?  
 ଇବ୍ରାହିମ ଲୋଦି— କାହିଁ ମାମୁଦ— ବାବର ?

ଯେ ଆଲୋକଜେଷ୍ଟର ଦିନେ କହିଥିଲେ ଦୁଃଖେ,  
 ନାହିଁ କିଣିବାକୁ ପୃଥ୍ବୀ, ଯିବି କେଉଁ ମୁଖେ ?  
 ହାନିବଲ, ନେପାଳିନ ଫରାସୀ-ଇଶ୍ବର—  
 ସମସ୍ତ ଯୁରୋପ ଥିଲା ଯାହାଙ୍କ କିଙ୍କର ।  
 ମାନବର ସ୍ବାଧୀନତା ଧନ ପ୍ରାଣ ମାନ,  
 ଅକାରଣେ ହରି—ଥିଲେ ଜଗତେ ପ୍ରଧାନ ।  
 ମାନବ ଜୀବନ ତୁଚ୍ଛ ସେମାନଙ୍କଠାରେ,  
 ଲକ୍ଷ ଲକ୍ଷ ଲୋକ ବଧୁଛନ୍ତି ବାରେ ବାରେ ।  
 ଶିଶୁ ନାରୀ ବୃଦ୍ଧ ରୋଗୀ ନଥିଲା ବିଚାର,  
 ବ୍ୟବସାୟ ଥିଲା ଲୋକ ଜୀବନ ସଂହାର ।  
 କେତେ ରମ୍ୟ ଉପବନ ଶୋଭନା ନଗରୀ,  
 ପୋଡ଼ି ଜାଳି କରିଥିଲେ ମରୁଭୂମି ସରି ।  
 ମାନବ ଜୀବନ କାଟ ପତଙ୍ଗ ସମାନେ  
 ପଦେ ଦଳି ଦେଇଛନ୍ତି ତାଙ୍କ ସେନାମାନେ ।  
 ସେମାନଙ୍କ ସିଂହାସନ ରତନମଣ୍ଡିତ,  
 କୋଟୀ ମୁଦ୍ରା ହୀରା ନୀଳା ବୈଦୁର୍ଯ୍ୟ ଜଡ଼ିତ ।  
 ବହୁ ଲକ୍ଷ ସେନା ଥିଲେ ତାହାଙ୍କ ସେବକ,  
 ଆଦେଶକୁ ଚାହିଁଥାନ୍ତି କୋଟି କୋଟି ଲୋକ ।  
 କାହିଁ ସେ ରାଜତ୍ବ ଏବେ ରତ୍ନସିଂହାସନ,  
 କାହାନ୍ତି ସେମାନେ କାହିଁ ଗଲେ ସେନାଗଣ !

ନାହିଁ ନାହିଁ ସେମାନଙ୍କ ଆଧିପତ୍ୟ ଚିହ୍ନ,  
 ପୃଥ୍ବୀ କମ୍ପାଇଥିଲେ ମାତ୍ର କେତେ ଦିନ ।  
 ପ୍ରତ୍ୟକ୍ଷ ପ୍ରମାଣ ଦେଖି ବୁଝିଯାଅ ଭାଇ,  
 ଅଧର୍ମର ଆଡ଼ମ୍ବର ନୁହେଁ ଚିରସ୍ଥାୟୀ ।  
 ରାଜାଏ ଯେତେକ କରିଥିଲେ ଅତ୍ୟାଚାର,  
 ସ୍ବର୍ଗ ସିଂହାସନ ତଳେ ହେଉଛି ବିଚାର ।  
 ଦୟାମୟ ପ୍ରେମମୟ ଶାନ୍ତିମୟ ପ୍ରଭୁ,  
 ଅତ୍ୟାଚାର ତାଙ୍କ ରାଜ୍ୟେ ଚଳିବ କି ସବୁ ?  
 ପକ୍ଷାନ୍ତରେ ଦେଖ ଧର୍ମରାଜ୍ୟେ ରାଜାଗଣେ,  
 ଚିର ଆଧିପତ୍ୟ ଥିବ ଏ ବିଶ୍ବ ଭୁବନେ ।

କେତେ ଦିନ କରି ଧର୍ମ ସୁନାତି ପ୍ରଚାର  
 ମନୋରାଜ୍ୟେ କରିଥିଲେ ରାଜତ୍ବ ବିସ୍ତାର ।  
 ଯେଉଁ ରାଜ୍ୟ କରି ଯାଇଛନ୍ତି ସଂସ୍ଥାପନା,  
 ତା ମହିମା ଶେଷ ଦିନଯାଏ ଯିବ ଜଣା ।  
 କେ ଥିଲେ ସେମାନେ ? ମହାବୀର ? ବଳବନ୍ତ ?  
 ଥିଲାନି ଅତୁଳ ଧନ ? ସେନା ବା ସାମନ୍ତ ?  
 ବସିଥିଲେ କିପ୍ରକାର ରତ୍ନସିଂହାସନେ ?  
 କେତେ ରତ୍ନ ଲାଗିଥିଲା ବସନ ଭୂଷଣେ ?  
 କେତେ ଧନ ରତ୍ନ ଥିଲା ତାଙ୍କ ଗନ୍ତାଘରେ ?  
 କେତେ ଲୋକ ଖଟିଥିଲେ ସେବକ ରୂପରେ ?  
 ନାହିଁ ନାହିଁ, ଥିଲେ ସର୍ବେ ତୀର ବସ୍ତ୍ରଧାରୀ,  
 ସମ୍ପତ୍ତିର ସଂଖ୍ୟା ବୁଝ— ଦାଣ୍ଡରେ ଭିଖାରୀ ।  
 ସୂତ୍ରଧର ପୁତ୍ର କେହି, ବଣିକ ସେବକ\*  
 ସାମାନ୍ୟ ବ୍ରାହ୍ମଣ ପୁତ୍ର, କେହି ପର୍ଯ୍ୟଟକ ।\*\*  
 ସେମାନଙ୍କ ସିଂହାସନ ମାନବହୃଦୟ,  
 ପୃଥ୍ବୀ ଶେଷଯାଏ ଥିବ ଅକ୍ଷୟ ଅବ୍ୟୟ ।  
 ଯାବତ ଚନ୍ଦ୍ରାକ୍ଷେ ଥିବ ତାହାଙ୍କ ରାଜତ୍ବ,  
 ପାଲିବେ ଅବଶ୍ୟ କୋଟି ଲୋକ ତାଙ୍କ ମତ ।  
 କେତେ ରାଜରାଜେଶ୍ବର ତାଙ୍କ ପଦଧୂଳି  
 କରିବେ ସାର୍ଥକ ପ୍ରାଣ ମଞ୍ଚକରେ ବୋଲି ।  
 ତାହାଙ୍କ ପବିତ୍ର ନାମ କରି ଉଚ୍ଚାରଣ  
 କରିବେ ସାର୍ଥକ ଜ୍ଞାନ ଆପଣା ଜୀବନ ।  
 ଥିଲେକ ସେମାନେ କେତେ ସୈନ୍ୟ ଅଧିକାରୀ ?  
 ଜଣକର ଥିଲେ ବାର ଗୋଟି ମହ୍ୟଧାରୀ । (୧)

\* ଯିଶୁ ଯୋଷେଫ ନାମକ ଜଣେ ସାଧାରଣ ସୂତ୍ରଧରର ପୁତ୍ର ଅଟନ୍ତି । ମହମ୍ମଦ ଖବିଜ୍ଜା ନାମ୍ନୀ ଗୋଟିଏ ଧନବତୀ ନାରୀର ଏବଂ ନାନକ ଗୋଟିଏ ମୁଦି ଦୋକାନିର କର୍ମଚାରୀ ଥିଲେ ।

\*\* ଟୈତନ୍ୟ ଜଗନ୍ନାଥ ମିଶ୍ର ନାମକ ଜଣେ ସାଧାରଣ ବିପ୍ର ପୁତ୍ର । ରାଜପୁତ୍ର ବୁଦ୍ଧଦେବ ପୈତୃକ ରାଜ୍ୟ ପରିତ୍ୟାଗ ପୂର୍ବକ ଭିକ୍ଷାଲହାରୀ ଜୀବିକା ନିର୍ବାହ କରି ଧର୍ମପ୍ରଚାର କରୁଥିଲେ ।

(୧) ଯିଶୁଙ୍କର ପ୍ରଥମ ଶିଷ୍ୟ ବାର ଜଣ ଧାବର ।

ଜଣକର ଥିଲେ ଏକ ମାତ୍ରକ ସ୍ତ୍ରୀଲୋକ, (୨)  
 ଅନ୍ୟ ଜଣକର ଥିଲେ ପାଞ୍ଚଟି ଭିକ୍ଷୁକ । (୩)  
 ଏକ ମହାରାଜ ସେନା କେତୋଟି ବୈରାଗୀ, (୪)  
 ଚାରି ପାଞ୍ଚ ସେନା ଥିଲେ ଏକ ରାଜା ଲାଗି । (୫)  
 ମାତ୍ରକ ଅନନ୍ତ କୋଟି ତାହାଙ୍କ ସେନାନୀ  
 ଜାତ ହେବେ ଜଗତରେ ତାଙ୍କ ଆଜ୍ଞା ମାନି ।  
 କରିବେ ପାଳନ ପ୍ରଭୁମାନଙ୍କର ରାଜ୍ୟ,  
 ଜଗତେ ଯାବତ ଥିବ ମାନବ ସମାଜ ।  
 ପ୍ରଭୁମାନଙ୍କର ରାଜ୍ୟ କ୍ରମଶଃ ଉନ୍ନତି,  
 ହେବ ଦୂର ଲୋକଗଣ ଦୁର୍ଦ୍ଦଶା ଦୁର୍ଗତି ।  
 ପ୍ରାଣୀ ଉପକାର ଭକ୍ତି ପ୍ରୀତି ଥିଲା ଅସ୍ତ,  
 ଲୋକର ଲାଞ୍ଛନା ଥିଲା ସେମାନଙ୍କ ବସ୍ତ୍ର ।  
 ପାପଶତ୍ରୁ ବିପକ୍ଷରେ ସମର ଘୋଷଣା  
 କରିଥିଲେ ସର୍ବେ ମହାପ୍ରାଣ ମହାମନା ।  
 କେହି ଶତ୍ରୁ ତାଙ୍କ ପ୍ରତି କଲେ ଅତ୍ୟାଚାର,  
 କରନ୍ତି ତା ପ୍ରତି ପ୍ରେମ ପ୍ରୀତି ବ୍ୟବହାର ।  
 ପ୍ରାଣିର ଉଦ୍ଧାର ପାଇଁ ଆପଣା ଜୀବନ  
 ତୁଚ୍ଛ ମଣି କରୁଥାନ୍ତି ନିୟତ ଯତନ ।  
 କରିବେ ସେ ସର୍ବରାଜା କାଲିକି ଆହାର,  
 ସେଥୁ ପ୍ରତି ଥିଲା ନାହିଁ କିଛିହିଁ ବିଚାର ।  
 ବରଷ ପାର୍ଥବ ଧନେ ଥିଲା ବଡ଼ ଘୃଣା,  
 ସଞ୍ଚୟୀ ଲୋକର ପ୍ରତି ନ ଥିଲା କରୁଣା ।  
 ଅବିନାଶୀ ମାନବାୟା କିପରି ଉଦ୍ଧାର,  
 ଜଗତରେ ପ୍ରେମ ପ୍ରୀତି ସୁନାତି ପ୍ରଚାର,  
 ଧର୍ମରାଜ୍ୟ ଆପିବାକୁ ମାନବ ହୃଦୟେ  
 କରନ୍ତି ପ୍ରାର୍ଥନା ନିତ୍ୟ ପ୍ରଭୁ ଦୟାମୟେ ।

- 
- (୨) ମହମ୍ମଦଙ୍କର ଧର୍ମମତ ଖତିଭା ନାମ୍ନୀ ଗୋଟିଏ ସ୍ତ୍ରୀ ଗ୍ରହଣ କରିଥିଲେ ।  
 (୩) ବୁଦ୍ଧଦେବଙ୍କର ପ୍ରଥମ ଶିଷ୍ୟ ପାଞ୍ଚଜଣ ଭିକ୍ଷୁକ ।  
 (୪) ଚୈତନ୍ୟଦେବଙ୍କର ପ୍ରଥମ ଶିଷ୍ୟ କେବେ କଣ ବୈରାଗୀ ମାତ୍ର ।  
 (୫) ନାନକଙ୍କର ପ୍ରଥମ ଶିଷ୍ୟ ୪/୬ ଜଣ ସାଧାରଣ ଲୋକ ମାତ୍ର ଥିଲେ ।

ସ୍ମରିଲେ ସେ ସର୍ବ ମହାରାଜାଙ୍କର ନାମ,  
ଖଣ୍ଡିବ ଦୁର୍ଗତି, ପୂର୍ଣ୍ଣ ହେବ ମନସ୍କାମ ।

ଜୟ ଜୟ ଶତୀପୁତ୍ର ଚୈତନ୍ୟ ଗୋସାଇଁ,  
ପ୍ରେମିକ ଧାର୍ମିକ ତୁମ୍ଭ ସମାନରେ କାହିଁ ?  
ଦଣ୍ଡ କମଣ୍ଡୁ ହସ୍ତେ ମୁଣ୍ଡିତମସ୍ତକ,  
ମାର୍ଗରେ ଭିକ୍ଷୁକ, ସାର କୌପୀନ ମାତ୍ରକ ।  
ଯେଉଁ ଭକ୍ତିମାର୍ଗ ଦେଖାଇଛ ଲୋକଗଣେ,  
ରହିବ ଅନନ୍ତ କାଳ ଅକ୍ଷତ ଭୁବନେ ।

ଜୟ ଜୟ ମେରୀପୁତ୍ର ଯିଶୁ ମହାପ୍ରାଣ,  
ତେଜିଛି ଜୀବନ ଲୋକେ କରିବାକୁ ଦ୍ରାଣ ।  
ତୁମ୍ଭ କୁଶ ଦଣ୍ଡ ତିହୁ ରାଜରାଜେଶ୍ବରେ  
ମିଶିବେ କୃତାର୍ଥ ଧରି ଗଲେ ମସ୍ତକରେ ।

ଜୟ ଜୟ ମହମ୍ମଦ ଏକେଶ୍ବରବାଦୀ,  
ଧର୍ମରାଜ୍ୟେ ତୁମ୍ଭ ସଙ୍ଗେ କେ ହେବ ବିବାଦୀ ।  
ବର୍ବର କୋରେଶ ଜାତି ଖ୍ୟାତ ସମାଜରେ,  
ବାନ୍ଧିଅଛ ସେମାନଙ୍କୁ ପାଞ୍ଚ ନିମାଜରେ ।

ଧନ୍ୟ ଧନ୍ୟ ବୁଦ୍ଧଦେବ ଦୟାର ସାଗର,  
ଧର୍ମରାଜ୍ୟେ ତୁମ୍ଭେ ମାତ୍ର ରାଜରାଜେଶ୍ବର !  
ପ୍ରାଣିଙ୍କ ଦୁର୍ଦ୍ଦଶା ଦେଖି କରିଛ କ୍ରନ୍ଦନ,  
ତେଜିଥିଲ ଦାରା ସୁତ ଜାତି ପରିଜନ ।  
ମାର୍ଗେ ମାର୍ଗେ ଭ୍ରମି କରି ଭିକ୍ଷାନ ଜୀବିକା  
ଲୋକଗଣେ ଦେଇଅଛ ମୁକ୍ତମାର୍ଗ ଶିକ୍ଷା ।

ଆରାଧ୍ୟ ମହିମା ତୁମ୍ଭ ଧନ୍ୟ ହେ ନାନକ,  
ଏକେଶ୍ବରବାଦୀ ଧର୍ମରାଜ୍ୟସଂସ୍ଥାପକ ।  
ନିତାନ୍ତ ଦରିଦ୍ର ଥିଲ ମାର୍ଗର ଭିଖାରୀ,  
କେତେ ମହାଜ୍ଞାନୀ ତୁମ୍ଭ ପଦ ସେବାକାରୀ ।

ତୁମ୍ଭ ଉତ୍ତରାଧିକାରୀ ଶିଖଗୁରୁଗଣେ  
ଅସାଧ୍ୟ ସାଧନା କରି ଶାସିଲେ ଯବନେ ।

ଧନ୍ୟ ଧନ୍ୟ ମହାମନା ହେ ରାମମୋହନ,  
ତୁମ୍ଭ ଆବିର୍ଭାବ ଦେଶ ଉଦ୍ଧାର କାରଣ ।  
ବେଦ ମହାକାବ୍ୟ ଉପନିଷଦର ବାଣୀ  
ଭୁଲାଇ କୁଶିକ୍ଷା ଦେଉଥିଲେ ଭଣ୍ଡଞ୍ଜାନୀ ।  
କରିବା ସକାଶେ ଅଜ୍ଞମାନଙ୍କୁ ଉଦ୍ଧାର  
ଭାରତରେ ସତ୍ୟ ଧର୍ମ କରିଛ ପ୍ରଚାର ।

ଧର୍ମରାଜ୍ୟେ ଅଧିକାରୀ ରାଜରାଜେଶ୍ବରେ,  
ପ୍ରଣତ ହେଉଛି ତୁମ୍ଭମାନଙ୍କ ପଦରେ ।  
ମହାପୁଣ୍ୟମୟ ତୁମ୍ଭମାନଙ୍କର ନାମ,  
ଯେ ନାମ ଉଚ୍ଚାରି ସିଦ୍ଧ ହେବ ମନସ୍କାମ ॥



## ପଦ୍ୟମାଳା ।

ଖଳ ବୋଲେ, ସର୍ପ ତୁ ତ ଭାରି ପାଜି ଦୁଷ୍ଟ,  
ପ୍ରାଣିହିଂସା କରୁ ଅକାରଣେ ହୋଇ ରୁଷ୍ଟ ।  
ସର୍ପ ବୋଲେ, ମୋ ଦଂଶନେ ମରେ ଜଣେ ପ୍ରାଣେ,  
ତୋ ଜିହ୍ବାରେ କେତେ ବଂଶ ଛାରଖାର ଜାଣେ ।  
କେ ମୋ ବନ୍ଧୁ ? ମିଷ୍ଟଭାଷୀ ପର ଉପକାରୀ,  
ମୃଣ୍ୟ କେ ? ଲମ୍ପଟ ଶଠ ସମର୍ଥ ଭିଖାରୀ ।

କିପରି ମର୍ଯ୍ୟାଦା ଲୋଡ଼ୁ, ଯେବେ ନୁହ ଗୁଣୀ,  
କିପରି ମହତ୍ତ୍ବ ରଖ, ଯେବେ ଅଟ ରଣୀ,  
ଜ୍ଞାନୀ ହେବ କିପାଁ ହିତବାକ୍ୟ ନାହିଁ ଶୁଣି,  
ମଦ୍ୟପ ଗୃହରେ ନିତ୍ୟ ନିଶୀଥ ଭାଳୁଣି ।

ମତ୍ସ୍ୟପାଶରେ ବନ୍ଧି ସର୍ବେ,  
ଅଜ୍ଞ ଯେସନେ ଯୁପ ସ୍ତମ୍ଭେ ।

ଯେ ଏହା ନ ପାରଇ ଜାଣି,  
କିପରି ବୋଲ ତାକୁ ଜ୍ଞାନୀ ?

ଉଷର-ଭୂମି ମୃତ୍ତ ମନ,  
ଅକର୍ମା ଉପଳ ଯେସନ ।  
ସୁବାଜ ସୁଜ୍ଞାନ ବପନ  
କଲେ ତା ଯାଏ ଅକାରଣ ।

ମଧୁମକ୍ଷିକା ପିପୀଳିକା,  
ଦେଖ ତ ଏହାଙ୍କ ଜୀବିକା ।  
ତାଙ୍କ ଉଦ୍ଧାର ଦେଖ ଆସି,  
ତୁମ୍ଭେ କିପାଇଁ ଉପବାସୀ ?

ତନ୍ଦନ ବେଷ୍ଟିତ ଭୁଜଙ୍ଗେ,  
ସମ୍ପଦ ଜଡ଼ିତ ଆତଙ୍ଗେ,  
ସାଗର ରତ୍ନର ଆକର,  
ନିବାସ ପୁଣି ବିଷଧର,  
ସମ୍ପଦେ ବିପଦନିତୟ,  
ମିଳିତ ଅଛନ୍ତି ଉଭୟ ।

ଜଗତେ ଅତୁଳ ସମ୍ପତ୍ତି,  
ଶସ୍ୟଶାଳିନୀ ବସୁମତୀ ।  
ଯେତିକି କର ଉପାର୍ଜନ,  
ତେତିକି ତବ ପ୍ରାପ୍ୟ ଧନ ।

ଜ୍ଞାନୀ ତାପସ ଶୂର କବି  
ବିବିଧ ଶାସ୍ତ୍ର ଅନୁଭବି,  
ଲୋଭ ହସ୍ତରୁ, ପରିତ୍ରାଣ  
ପାଇ ନାହାଁନ୍ତି କେହି ଜାଣ ।

ପ୍ରଭୁ କରୁଣା ବିନା ଲୋକ  
ନ ପାଏ ଜ୍ଞାନର ଆଲୋକ ।  
କରୁଣା ଲଭିବା ସକାଶେ  
ପ୍ରାର୍ଥନା କରି ତାଙ୍କ ପାଶେ ।

ଲକ୍ଷ୍ମୀସ୍ବରୂପା ଯେ ଲଳନା,  
ସେ ପୁଣି ରାକ୍ଷସୀ ସମାନା ।  
ତୁଳସୀ ବିଛୋଟି ଉଭୟ  
ଉଭୟ ବଂଶରୁ ଉଦୟ ।

ଜିଶ୍ବରବିଶ୍ବାସୀ ଯେ ଲୋକ,  
ତା ମନେ ଥାଏ ନାହିଁ ଶୋକ ।  
ଜିଶ୍ବର ଯାହାକୁ ସଦୟ,  
କାହାକୁ କରିବ ସେ ଭୟ ?

ଜଗତରେ ପରିପୂର୍ଣ୍ଣ ଅନନ୍ତ ସମ୍ପତି,  
ଜଗତରେ ଅନନ୍ତ ପ୍ରାଣୀ କରନ୍ତି ବସତି ।  
ପ୍ରତ୍ୟେକ ପ୍ରାଣୀକୁ ପ୍ରଭୁ ବାଣ୍ଟି ଦିଅ ଧନ,  
କର୍ମଫଳ ଅନୁସାରେ ଯେତେ ପ୍ରୟୋଜନ ।

ହିଂସା କର କିପାଁ ଦେଖି ଅନ୍ୟ ଲୋକ ଧନ,  
ତୁମ୍ଭେ କିପାଁ ବୋଲ କର ନାହିଁ ଉପାର୍ଜନ ?  
ଆପଣେ ଅଯୋଗ୍ୟ ଯେବେ ଧନ ଉପାର୍ଜନେ,  
ପରେ ହିଂସି ପାପ ଲାଭ କର କି କାରଣେ ?

ସକଳ ଶାସ୍ତ୍ର ଥାଉ ଜ୍ଞାନ,  
ହେଉ କୁଳାନ ଧନବାନ,  
ଭକ୍ତି ନ ଥିଲେ ପ୍ରଭୁପଦେ,  
ବୃଥା ଜୀବନ ସେ ସମ୍ପଦେ ।



ଗୁଣ ବୁଝନ୍ତି ଗୁଣିଜନେ,  
ବସନ୍ତେ କୋକିଳ ଯେସନେ ।  
ଅନ୍ଧ ବୁଝିବ ଗୁଣ କାହିଁ,  
ବସନ୍ତ ଯେପ୍ରକାର କାଉ ।

ନାହିଁ ସେ ଗୁରୁ ପ୍ରୟୋଜନ,  
ଯେ ଲୋକ ହରେ ଶିଷ୍ୟ ଧନ ।  
ଯେ ଦିଏ ଶିଷ୍ୟେ ତତ୍ତ୍ଵଜ୍ଞାନ,  
ତାହାକୁ କରେ ମୁଁ ସମ୍ମାନ ।

ରହିବ ଯେପରି ସଙ୍ଗରେ,  
ଗଣ୍ୟ ହେବଟି ସେ ରୂପରେ ।  
କାତ ସଙ୍ଗରେ ଥିଲେ ମଣି,  
ତାହାକୁ କାତ ମଧ୍ୟେ ଗଣି ।

ବୃଥା ସେ ଗ୍ରନ୍ଥ ଅଧ୍ୟୟନ,  
ଯେବେ ନ କର ଆଚରଣ ।  
ବଳଦ କହେ ବେନିଭାର,  
ମାଧୁରୀ ନ ଜାଣେ ତାହାର ।

ଆହାର ନିଦ୍ରା ଭୟ ଜ୍ଞାନ —  
ମାନବ ପଶୁରେ ସମାନ,  
ବିଶେଷ ମାନବଙ୍କଠାରେ  
ସୃଷ୍ଟିକର୍ତ୍ତାଙ୍କୁ ଜାଣିପାରେ ।

ପାଇଁଶ ବୋଲିଲେ ଦେହରେ  
ସନ୍ଧ୍ୟାସୀ ଯେବେ ଦେବେ ନରେ ।  
ପଙ୍କରେ ଗଢ଼ିଲେ ଘୁଷୁରୀ,  
ହେବ କି ସାଧୁ ବ୍ରହ୍ମଚାରୀ ?

ସର୍ବେ ଧାବିତ ସ୍ଵାର୍ଥ ପାଇଁ,  
ସ୍ନେହ ମମତା ଜ୍ଞାନ କାହିଁ ?  
ପାଶ୍ଚାତେ ସ୍ନେହ ଥିଲେ ମନେ  
ଭୀଷ୍ମ ଭଜିଲେ ଦୁର୍ଯ୍ୟୋଧନେ !

ପଢ଼ିଲି ନାନା ଦେଶ-ଭାଷା,  
କାହିଁ ତ ନ ପୁରିଲା ଆଶା ।  
ହେଉ ପଛକେ ସେ ନିକୃଷ୍ଟ,  
ମୋ ମାତୃଭାଷା ମୋତେ ଶ୍ରେଷ୍ଠ ।

ଦେଖିଲି ବୁଲି ବହୁଦୂର,  
କାହିଁ କାମଖ୍ୟା କାନପୁର,  
ପାଇଲି ନାହିଁ ଘୂରି ଘୂରି  
ମୋ ମାତୃଭୂମିର ମାଧୁରୀ ।

ବାୟସ ବହୁଦିନ ବଞ୍ଚେ,  
ମୂଷିକ ବହୁ ଖାଦ୍ୟ ସଞ୍ଚେ ।  
ସାଧୁଙ୍କ ସଞ୍ଚୟ ଜୀବନ—  
ପରାଧେ ହୁଏ ପ୍ରୟୋଜନ ।

ସ୍ଵଗୋତ୍ର ସ୍ଵଜନ ପାଳନ,  
ବଜରି ବିକାଶ ସାଧନ  
ମୋ କରେ ଧନ୍ୟ ସେହି ଲୋକ,  
ଅଟେ ସେ ବଂଶର ଆଲୋକ ।

ନୃପତି ଯେବେ ଅତ୍ୟାଚାରୀ,  
କଳହପ୍ରିୟା ଦୁଷ୍ଟା ନାରୀ,  
ଅବାଧ ନିର୍ବୋଧ ନନ୍ଦନ,  
ଏହାକୁ କରିବ ବର୍ଜନ ।

ଯା ପୁତ୍ର ନିର୍ବୋଧ ନିର୍ଗୁଣୀ,  
ଅସତୀ ମୁଖରା ଚରୁଣୀ,  
ପିତା ପୁତ୍ରରେ ଭିନ୍ନ ଭିନ୍ନ,  
ବଂଶ ନାଶର ଏହି ଚିହ୍ନ ।

ଆତ୍ମସମ୍ମାନ ଆତ୍ମଜ୍ଞାନ,  
ଆପଣା ଇନ୍ଦ୍ରିୟ ଶାସନ,  
ଯେ ଲୋକ ଯେତେ ରକ୍ଷା କରେ,  
ଧନ୍ୟ ସେ ଲୋକ ସମାଜରେ ।

ଆସିଛ କାହୁଁ, ଯିବ କାହିଁ,  
ରହିଛ କେତେ ଦିନପାଇଁ,  
ଏହା ତ ଗଲା ନାହିଁ ଜଣା,  
ଭ୍ରମୁଛ ସିନା ହୋଇ ବଣା ।

ସ୍ୱକର୍ମ ଫଳ ଭୁଞ୍ଜେ ଲୋକ,  
ଦୈବ କେବଳ ଉପଲକ୍ଷ ।  
ଭୂମିରେ ବୁଣିବ ଯେ ଶସ୍ୟ,  
ତା ଫଳ କାଟିବ ଅବଶ୍ୟ ।

ଈଶ୍ୱରେ ସକଳ ଭୂତରେ,  
ସକଳ ଭୂତରେ ଈଶ୍ୱରେ,  
ଯେ ଦେଖେ ସେହି ଲୋକ ଜ୍ଞାନୀ,—  
ଅଛି ସେ ବ୍ରହ୍ମ-ତତ୍ତ୍ୱ ଜାଣି ।

କରୁ କଥାରେ ପାଥ ବ୍ୟଥା,  
କିପାଇଁ ବୋଲ କରୁକଥା ।  
ଯେଉଁ ପଦାର୍ଥ ଦେବ ରଣ,  
ନେଉଟି ପାଇବ ତା ପୁଣ ।

ଅସାଧ କି ଅଛି ଜଗତେ,  
ସକଳ ଯତ୍ନ ଆୟତ୍ତେ ।  
ମାନବ ଯାହା କରି ପାରେ,  
କିପାଇଁ ଅସାଧ ତୁମ୍ଭଠାରେ ।

ଯହିଁରୁ ଜାତ ଶୁଭଫଳ,  
ତେଜିଣ ସେ କାର୍ଯ୍ୟ ସକଳ,  
କିପାଇଁ କର ମନ୍ଦ କର୍ମ,  
ଏହା କି ନୁହେଁ ମତିଭ୍ରମ ?

ଯାବତ ସମ୍ପଦ ବିପଦ,  
ଜୀବନ ଯତ୍ନବନ ପଦ,  
ଜଗତେ ନୁହେଁ କିଛି ସ୍ଥିର,  
ଏଥକୁ ବୁଝି କର ସ୍ଥିର ।

କାନନେ ଯେବେ ଫୁଲ ଫୁଟେ,  
ମଧୁ ଲୋଭରେ ଅଳି ଯୁଟେ ।  
ମଧୁ ନ ଥିଲେ ସେ ପୁଷ୍ପରେ,  
ଅଳି କି ଅନାଇବ ଥରେ ।

ଅର୍ଥ ଲୋକର ଅଭିଳାଷ,  
ତହିଁ ହୁଅନ୍ତି ପ୍ରଭୁ ଦାସ ।  
ଅର୍ଥରେ ନ ଥିଲେ ସମ୍ପର୍କ,  
କେ ପ୍ରଭୁ, ଦାସ କେଉଁ ଲୋକ ?

ଭାଇ ଭାଇରେ ଯେବେ କଳି,  
ତା ତହିଁ ଦୁଃଖ କିବା ବଳି ।  
ବିଶ୍ୱାସ ନ ଥିଲେ ସୋଦରେ,  
ପ୍ରୀତି କି ଜନ୍ମିବ ଆନରେ ।

ନାଗିଣୀ ବାରବିଳାସିନୀ,  
ଉଭୟେ ଜୀବନଘାଟିନୀ ।  
ବିଶେଷେ ବାରାଙ୍ଗନାଠାରେ,  
ବଂଶ ବିନାଶ କରି ପାରେ ।

ନିୟତ ମୋ ଚିତ୍ତ ଚଞ୍ଚଳ,  
ନାହିଁ ମୋ ଜ୍ଞାନ ଧର୍ମବଳ,  
ଅବଶ ଇନ୍ଦ୍ରିୟ ସକଳ,  
ପ୍ରଭୁ ମୋ ଭରସା କେବଳ ।

ସତ୍ୟ ମୁଁ ପ୍ରଭୁ ଦୁରାଚାରୀ,  
ଅଜ୍ଞାନ ମୂଢ଼ ପାପକାରୀ,  
ମାତ୍ର ମୁଁ ତୁମ୍ଭ ସୃଷ୍ଟି ଜୀବ,  
ବୃଥା କି ଏହା ଭାସିଯିବ ?

କେ ବନ୍ଧୁ କେ ଶତ୍ରୁ ତୁମ୍ଭର,  
କାର୍ଯ୍ୟରେ ଲୋକ ଆତ୍ମପର,  
ଦେହର ବ୍ୟାଧି ଶତ୍ରୁ ଜାଣ,  
ବନ୍ଧ୍ୟ ଔଷଧ ଦିଏ ପ୍ରାଣ ।

ବଶ ଯେ କରିଛି ମନକୁ,  
ସେ ଜିଣି ପାରେ ଜଗତକୁ ।  
ନ ଥିଲେ ହିତାହିତ ଜ୍ଞାନ,  
ତୁମ୍ଭେହିଁ ତୁମ୍ଭ ଶତ୍ରୁ ଜାଣ ।

ଲୋଭ କ୍ରୋଧକୁ ମନେ ସ୍ଥାନ  
ନ ଦିଏ ଯେଉଁ ଜ୍ଞାନବାନ,  
ତା ମିତ୍ର ଜଗତର ଲୋକ,  
ତାହାରି ଜୀବନ ସାର୍ଥକ ।

ଯା ଖ୍ୟାତି ନାହିଁ ଜଗତରେ,  
ଲୋକର ମଙ୍ଗଳ ନ କରେ,  
ନ ପାଞ୍ଚେ ସ୍ୱଦେଶ କଲ୍ୟାଣ,  
ବୃଥା ଅଟଇ ତାହା ପ୍ରାଣ ।

ନ ବୁଝି କାର୍ଯ୍ୟ କରିବାର  
ଅଟେ ବିପଦ ମୂଳାଧାର,  
ବିଚାରି ଯେବା କାର୍ଯ୍ୟ କରେ,  
କମଳା ଥାନ୍ତି ତା ପାଶରେ ।

କର୍ମସୂତ୍ରରେ ସର୍ବ ପ୍ରାଣୀ  
ବନ୍ଧ ଅଛନ୍ତି ଥିବ ଜାଣି,  
କର୍ମ ଯୋଗରେ କ୍ଷୁଦ୍ର ବଡ଼,  
କର୍ମ ବିହୀନେ ପ୍ରାଣୀ ଜଡ଼ ।

ନ ବସେ ମାଛି ଚନ୍ଦନରେ,  
ବିରାଡ଼ି ଖାଏ ନାହିଁ ଗୁଡ଼,  
ସାଧୁ ଚିହ୍ନି ସାଧୁ ନରେ,  
କାହୁଁ ଚିହ୍ନିବ ମୂର୍ଖ ମୂଢ଼ !

ଧନ ଜନରେ କେହି ଦୁଃଖୀ,  
କେ ବସି ଭାଲେ ପୁତ୍ର ମିତ୍ର,  
ଅଳ୍ପ ଅଧିକ ସର୍ବେ ଦୁଃଖୀ,  
ଜଗତେ ଏହାହିଁ ବିଚିତ୍ର ।

ମଧୁମାକ୍ଷିକା ପିପୀଲିକା  
ସମସ୍ତେ ହୋଇ କର୍ମବଶ  
ନିରତେ ଲୋଡ଼ନ୍ତି ଜୀବିକା,  
ଧିକ ସେ ମାନବ ଅଳସ ।

ବିନାଶ ଗଲା ଯେ ପଦାର୍ଥ,  
ତା ପାଇଁ କରୁଛ ଭାବନା,  
ତାହା କି ତୁମ୍ଭରି ଯଥାର୍ଥ ?  
ତେବେ ତ କିପାଇଁ ଶୋଚନା ?

ସୁନ୍ଦର କମଳେ ଶିଶିର ବିନ୍ଦୁ,  
ସୁନ୍ଦର ଗଗନେ ପୂର୍ଣ୍ଣିମା ଇନ୍ଦୁ,  
ତହିଁରୁ ସୁନ୍ଦର ଦିଶେ ଉଜ୍ଜ୍ୱଳ  
ପର ଦୁଃଖେ ଯେଉଁ ନୟନ ଜଳ ।

ଦୁଃଖ ହେଉ ସୁଖ ହେଉ ଯାଉଛି ଯା' ବହି,  
କି ହେବ ବୃଥାରେ ଆଉ ତାହା କଥା କହି,  
ଜ୍ଞାନୀ ଲୋକ ସର୍ବ କାର୍ଯ୍ୟ ବିଚାରିଣ କରେ,  
ମୁହଁ ଲୋକ ଅନୁତାପ କରେ ପଶ୍ଚାତରେ ।

ପ୍ରାଚୀର ନିର୍ମାଣକାରୀ ଯାଏ ଉପରକୁ,  
ତତାଗଞ୍ଜନକ ଯାଏ ତଳକୁ ତଳକୁ,  
ଜଗତରେ ମାନବଙ୍କୁ ଲାଭ ଏହା ଜାଣ,  
ନିଜ କାର୍ଯ୍ୟେ ଉଚ୍ଚ ସ୍ଥାନ ଅବା ନୀଚ ସ୍ଥାନ ।

ଆହେ ଧନୀ ଟଳଟଳ ହୁଅ ଗରବରେ,  
ବୋଲ ବୋଲ କେତେ ଧନ ଅଛି ତୁମ୍ଭ ଘରେ,  
ଜଗତରେ ଧନରାଶି ପର୍ବତ ପ୍ରମାଣ,  
ତୁମ୍ଭ ଘରେ ଥିବା ଧନ ତହିଁ ବିନ୍ଦୁ ଜାଣ ।

ଧନ ମାନ ପଦ ପାଇ ହୁଏ ଟଳ ଟଳ,  
ନିଶ୍ଚୟ ସେ ଲୋକ ମନ ନିତାନ୍ତ ଦୁର୍ବଳ,  
ଧନ ମାନ ପଦ ପାଇ ଗର୍ବ କରେ ନାହିଁ,  
ନିଶ୍ଚୟ ସେ ଉପଯୁକ୍ତ ସେହି ଦ୍ରବ୍ୟପାଇଁ ।

ଇହ ପରକାଳେ ସୁଖୀ ସାଧୁର ଜୀବନ,  
ଜୀବନ କାଳରେ ସୁଖୀ ଅଟନ୍ତି ରାଜନ ।  
ପାପୀ ଲୋକ ମର ବଞ୍ଚ ନାହିଁ ଲାଭ କ୍ଷତି,  
ଇହ ପର ଦୁଇ କାଳେ ଦୁଇର ଦୁର୍ଗତି ।

ମାତୁଳ ଶ୍ରୀକୃଷ୍ଣ ପୁଣି ପିତା ଧନଞ୍ଜୟ,  
ଆପେ ମଧ୍ୟ ମହାବୀର ସୁଭଦ୍ରାତନୟ,  
ସେହି ଅଭିମନ୍ୟୁ ଯୁଦ୍ଧେ ଲଢ଼ିଲେ ମରଣ,  
ମୃତ୍ୟୁରୁ ପାଇବ ରକ୍ଷା ବୋଲ କେଉଁ ଜନ ।

ଅଯୋଧ୍ୟା ମଥୁରା ପୁରୀ ଯାଇଛି ବିକାଶ,  
ଯଦୁବଂଶ ରଘୁବଂଶ ମଧ୍ୟ ଗଲେ ନାଶ,  
ଜଗତ ମଧ୍ୟରେ ଭାଇ କିଛି ନୁହେଁ ଚିର,  
ଏହି କଥା ମନେ ଭାଳି ବୁଦ୍ଧି କର ସ୍ଥିର ।

ଆହେ ପ୍ରଭୁ ତୁମ୍ଭେ ମୋର ଜନକ ଜନନୀ,  
ଜଗନ୍ନାଥୀ ଜଗଦମ୍ବା ଜୀବନଦାୟିନୀ,  
ତୁମ୍ଭେ ବିଦ୍ୟା ତୁମ୍ଭେ ବନ୍ଧୁ ସକଳ ସମ୍ପତ୍ତି,  
ଶ୍ରୀଚରଣେ ଦିଅ ସ୍ଥାନ ଆହେ ବିଶ୍ୱପତି ।

ଭୁଲିଯାଏଁ ଅନ୍ୟ ଯାହା କଲି ଧନଦାନ,  
ଭୁଲିଯାଏଁ ଅନ୍ୟ ମୋତେ କଲା ଅପମାନ,  
ଭୁଲିଯାଏଁ କରିଅଛି ପର ଉପକାର,  
ଭୁଲିଯାଏଁ ଅନ୍ୟ ଯାହା କଲା ଅତ୍ୟାଚାର ।

ଦୁଇ ଲୋକରେ ହିତକାରୀ

ସେ ଅଟେ ଚାତୁରୀ,

ଦୁଇ ଲୋକରେ ସୁଖକରୀ

ସେ ଅଟେ ମାଧୁରୀ,



ସନ୍ତାନବତୀ ସତୀ ନାରୀ

ସେ ଅଟେ ସୁନ୍ଦରୀ,

ଇନ୍ଦ୍ରିୟଗଣ ବଶକାରୀ

ସେହି ବ୍ରହ୍ମଚାରୀ ।

ହେ ପ୍ରେମ ନିର୍ଝର

ସୁଖର ଆକର

ଶାନ୍ତି ମହା ନିକେତନ,

ଦୋଷ ଗୁଣେ ଦୁଃଖ

ଦିଅ ଅବା ସୁଖ

ତବ ପଦରେ ଜୀବନ

ସଞ୍ଚିଲି ହେ ପ୍ରଭୁ

ଜଗତର ସବୁ

ଆଶା ଭରସା ନିକର,

ଜ୍ଞାତି ପରିଜନ

ଯଶ ମାନ ଧନ

ମୁଁ ତୁମ୍ଭର ତୁମ୍ଭେ ମୋର ।

